

<<< یوځای لیکل شوي، هرکله چې دې د زده کړې توان له لاسه ورکړ
زور یې، هغه که شل کلنۍ کې وي او که یا هم اتيا کلنۍ کې وي.>>>

د رڼا دریځه

سید عبدالله نظامی د فیسبوکی لیکنو ټولګه!!!

Ketabton.com

لیکنه: سید عبدالله نظامی

راتولونه او ترتیب: اجمل هیوادم



زما خبري :

لکه څنگه چې موږ په رښتيني ژوند کې کوبښن کوو بڼه او لوستي ملگري ولرو همداسي بايد په مجازي دنيا (سوشل ميډيا) کې څو چنده کوبښن وکړو چې لوستي، منلي او په مسايلو اگاه خلک ملگري کړو که له يوې خوا سوشل ميډيا زموږ قيمتي وخت را بربادوي له بل اړخه بايد موږ هم يو څه ترې حاصل کړو او دا هغه وخت شوني ده چې بڼه او متدين خلک وڅارو •

د سوشل ميډيا له پيله تر اوسه کوبښن کوم او کړی می ده چې بڼه اشخاص پيدا او تعقيب يې کړم چې خوشبختانه پکې بريالی شوی يم يو له دغو اشخاصو څخه سيد عبدالله نظامي ده هر کله چې په فيسبوک ليکنه کوي نو ليکنه يې ډيره مقنع هر اړخيزه او په دلایلو استواره وي چې هر شخص کولی شي ډير څه ترې اخذ کړي مگر په تاسف سره زموږ ډيری ځوانان يا علمي قدرونه ملگري کوي نه او يا يې موندلی نشي په دغه خاطر مي اراده وکړه چې د نظامي صيب ځيني ليکني راټولي او د کتاب په بڼه يې نشر کړم تر څو هغو خلکو ته ورسېږي چې د ځوان علمي شخصيت له ليکنو محروم دي.

قلم يې هسک او روان اوسه!!!

اجمل هېوادمل

پکتيا مرکز گردیز ابراهيم خیل

❖ غچ اخستل دويم وار په هماغه کچه کړاو دی له څه چې ته لومړی
خُل زورېدلی يې. خدای تر ټولو ښه انتقام اخستونکی دی، ملامت
ور وسپاره او ته ترې ځه.

❖ د رواني کرارۍ يوه اغېزناکه درملنه دا هم ده چې انسان هرې پېښې
او هرې خبرې ته غبرگون ونه لري. د احساساتو کابو د ځان
خوندیتوب مهمه لاره ده.

❖ د ودانۍ پر وره ځړېدلې دره لیکل شوي:
د لوی فکر څښتن پر نظریو او نوښتګرو مفکرو غبرېږي، د منځنۍ
کچې وګړي پر پېښو بحثونه کوي، او د ټیټې کچې انسانان د خلکو په
اړه خبرې کوي.

❖ یو عالم پوښتل کېږي د کوم دلیل له مخې موږ ویلی شو چې
حضرت محمد صلی الله علیه وسلم ښه مشر او رهبر و؟

ځواب ویونکی په اوس کې د یوه مشهور امریکایي لیکوال او پوهنتوني
استاد، دوه کتابونه وریادوي چې پکې د مشرتابه ځانګړنو او ښه رهبر
په تړاو څېړنه او ارزونه شوي. په دغو څېړنو کې معلومه شوې چې تر
ټولو بريالی مشر هغه دی چې خپلو خلکو ته ریښتیا وایي، پر کړو ژمنو
ولاړ وي، او تېر ایستونکی نه وي.

عالم دغو څېړنو ته په اشاره وایي زموږ رسول الله په خپل ژوندانه د
ریښتینولۍ، امانت ساتنې او نرمو اخلاقو له امله د امین نوم گټلی و، هغه
نوم چې نا مسلمانو وګړو هم پرې باور درلود نو ځکه ویلی شو چې هغه
د نړۍ په مشرانو کې تر ټولو ښه مشر و.

❖ د ژمنو ماتول او پر خبره نه ودرېده لومړی د همدغه ماتونکي څټ کړوي، ځکه د تل لپاره خلکو کې باور بایلي که یې هر څومره عمر او علم ډېریري.

څه چې خالق تعالی پرې ټینګار کړی ترې سر غړول، حتمي ده چې سزا لري.

"و افوا بالعهد ان العهد کان مسئولا (سوره اسراء)"

❖ که یو څوک په ناسته لمونځ کوي، د بدعاتو تور پرې مه پورې کوئ، بنایي د ولاړې وس به نه لري. که یو څوک د مرستې لاس غځوي ریښتیا به اړمن وي، ټول اړمن سوالګر نه دي.

که چا د حق وینا درسره نه بدرګه کوله معنا یې دا نه ده چې حق پلوی نه دی، کومه جدي وېره به لري.

خو که د پوهنتون استاد پر فېسبوک لیکلو کې املايي تېروتنې درلودې دا دلیل یې مه منئ چې ګواکې په بیرته به یې لیکلي وي یا یې تلیفون پښتو نه لري.

سړي/سړۍ ته باید پیغام ورسول شي ځکه استاد د نورو لپاره لارښود دی.

❖ د ژوند تجربه دا ده که مزل کوئ لار ورکېده پکې وي، که تل لیکل کوئ تېروتنې ورسره ملي دي، که د نورو خوشالي غواړئ د خپل زړه درد ورسره تړلی دی.

لنډه یې دا، هغوی چې کار کوي تېروتنې کوي هغه چې تیروتنې یې نه وینو د کار او زیار څرک یې هم نشته.

❖ انځور راته وايي، زموږ څښتن تعالی نږدې او ځواب ويونکی دی،
نو هیلې مو د مخلوق پرځای خپل رب ته وغوړوئ زرغونې به
شي.

- فاستغفروه ثم توبوا إلیه إن ربی قریب مجیب". ❖

❖ که یو چاله خدا سره سپارښتنه درته لرله او بیا یې وویل، خفه نشي
توکه مې درسره وکړه. پوه شه د زړه خبره یې وه او درته یې
ورسوله.

❖ زموږ ځان غوښتنه هیڅکله چاته زموږ په اړه د حق ویلو اجازه نه
ورکوي.

ځان غوښتنه د انسان په خټه کې ده، او د عمر په ډېرېدو وده کوي.

❖ د پردېسې د ماښام غوړې وې،

یوه ویل اه څه ماشومتوب و، د ژوند بلا خوندونه پریمانی او ارزنی وې
درېغه که یو وار بیا راشي.

بل ویل د وطن له سپېرو شگلنو دالانونو ځار شم سپوره دي وي خو چې
د کلي پر ډبه مازیگری وي. دریم پکې د خپلې مستی د دوران ساز
وغږوه ویل یې جگړه وه او لس مې پر یوه سمڅه له پینو پرې ایسته.

❖ د سهار چاپو ته ټول انډیوالان سر وهلي بر وهلي راټول شول،

شوندې یې وتلې وې د ځېنو رنگونه لا ځای ته نه و راغلي، یو بل ته یې
حیران حیران کتل.

د ماشومتوب ارمانجن له څو توبو ایستلو وروسته خوب واوروه، کټ مټ کبسه یې وکړه چې ماشوم یم د دیوانو له وېرې غونج شوی یم ادکې کیسه راته کړې چې که ویده نشي د ځنگله دیوان دا وخت تر کلي راځي هغوی چې سترگې غړوي خیر یې نشته وایي کړی شپه رچ نیولی وم تر سهاره مې خوب رانغی.

بل د خوب اورولو ته ډاډه شو، ویل یې خوب مې لیده چې پولیس راپسي دي کډوال نیسي او بیرته یې خپلو وطنونو ته لېږي، نو دومره ځغاسته مې له ویرې سره کړې چې توبه، ناکراره شپه وه.

دریمه وویل دا څه ډول شپه وه، پر ټولو یو ډول خپسۍ کېناستلې، ما خوب لیده چې زه پوځي یم دوه سړي جنگي/گوريلايان مو تر امنیتي څوکۍ رسیدلي نښه ویشتونکي دي موږ په دوه متره خونه کې لس تنه د سر ساتلو لپاره ټول شويو د ساه ایستل لا راته گران وي.

دا لومړی ځل و چې زموږ د پردېسانو بنډار کې په نا پوهیدلي ډول ریښتیا وویل شول، او هیچا ونه ویل کاش پخوانی وخت بیا راشي، د تودو شنو چاپو پر گوت هر یوه ویل «الحمد لله علی کل حال»

❖ د بدو ورځو دې منطق ته هم باید یو څوک په ذهني ډول تیار وي، که سوځېدئ ټول خلک به د اوبو راوړلو په پلمه درنه ځي.

❖ انسانان د خپل ډاډ لپاره یوازې د زغم ځواک لري، که پرې وپوهیږي خوار به نشي.

هیڅکله نه وایم «له ویرونکو شېبو سره مخ شوم» ښه ده چې ووايم «دغو شېبو کې زه وډارېدم.» مسولیت منل، ځان پېژندل دي، هغوی چې ځان وپېژانده خپله لاره موندلې شي.

❖ یو چا ته د هغه د گناه او نیمگرتیا له امله پېغور مه

ورکوی.

د الله تعالی ژمنه ده، پیغور ورکونکی انسان به تر هغه نه مري چې هماغه کار پرې نه وي شوی چې ده پرې بل ته پیغور ورکړی و.

رسول الله صلی الله علیه وسلم ویلي: «من عیر أخاه بذنب لم یمت حتی یعمله.»

❖ دې انځور ته لیکل شوي، که ته ارام او بي غرضه ژوند هم کوي يو څوک پيدا کېږي چې ودې پاروي.

نو خپله کراري او زغم ساتل په کار دي، شر په هر حالت در رسيږي.

❖ که ستاسو مبارزين له ورځني خوبه پر سره غرمه وېښيږي او د کار ټاکلي ساعتونه ونه لري، د ولس د وېښتابه هيله ناچله ده.

نظام جوړول د منضبطو انسانانو کار دی.

❖ يوه چارواکي ته وایم دا خو ډېر پرېوتي اخلاق دي چې د سياست لپاره ښکځلمار کرایه کېږي او پر ټویټر او فیسبوک مستعارو نومونو سره هر خوا دارل کا.

صاحب راته وایي باور دي وشه که دوی ته څوک معاش ورکوي، دا ټول د خدای خدمت کسان دي.

ښکځل هم خدای خدمت شو؟

اعوذ بالله، يو ظاهر متشرع انسان او بيا داسې وينا..

❖ خبرې ښې دي تر ملغرو؛

له پېړيو پېړيو د نړۍ د زور واکو نظامونو د سانسور تگلارې چې ګواکې هر څوک د خبرې کولو حق نه لري او يا دا چې واکمن هر څه وايي بايد ورسره بدرګه شي د اوسنۍ نړۍ او په اصل کې د اسلامي اصول سره سمې نه خوري.

قران کریم په بيا بيا انسانانو ته د ښو خبرو او استدلال سپارښتنه کوي.

«ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ؛

«خلک په نرمۍ، هنر او نیکو لارو خپل خدای ته ور وبلئ، استدلال او مناظره وکړئ.»

وَقُولُوا لِلنَّاسِ حُسْنًا؛ له خلکو سره په غوره ښه خبرې وکړئ.

فَلْيَتَّقُوا اللَّهَ وَلْيَقُولُوا قَوْلًا سَدِيدًا؛ الهي پر هېزګاري خپله جامه وګرځوئ او په زغم او استقامت وغږیږئ/پخه خبره وکړئ.

کله چې ستاسو خالق تعالی تاسو ته د غوره خبرو او استدلال حق در کوي، نو انسان د خپلې واکمنۍ د بقا او خونديتوب لپاره په کوم دلیل د وينا د ازادۍ مخه نیولی شي؟

❖ د یوه مشهور ناول څو کرښې:

“نه غواړم څوک مې په بشپړ ډول درک او وپېژني. غواړم، یو نا معلوم ژوند او ګونګه نړۍ ولرم. د نورو له سترګو پناه ژوند کې راته خونديتوب او ازادي ښکاري.”

Night Train to Lisbon by Pascal Mercier

❖ د ترکیې سوېل ختیځ کې یوه ډله ځوانانو ځایي کلیساو ته د ګلاب ګلونه یوړل او سوېډن کې یې د قران کریم د سوځولو غندنه وکړه.

د دغو لاریون والو یوه استازي ابراهیم خلیل لیکلي، مور دوی ته وښودله چې اسلام د مینې او سولې دین دی، ان هغه کسان چې د اسلام خلاف تندلاري او دهشت کوي مور ورسره بدچاري نه کو، ځکه زموږ د پیغمبر سیرت له مهربانۍ ډک دی.

د نړۍ لرو برکي د قران عظیم الشان د سوځولو پېښه غنډل شوې، ډیرو مسلمانانو لیکلي «قران یوازي پر کاغذ لیکل شوی کتاب نه بلکې د خلکو په سینو کې خوندي دی.»

❖ زموږ د سپېڅلي گروهې یوه خوږه لارښوونه داده چې د خدای رسول صلی الله علیه وسلم وایي پر زمانه او وسیلو بد پال مه نیسئ، او پر یوه انسان بد گمانی تر ټولو لویه گناه ده.

وايي د ښه اټکل او گمان روایت شته، نو موږ ولې د څو بد گمانو او منفي فکره انسانانو له امله خپل عقاید ملامت کړو.

❖ ضد، یا وچ غیرت د انسان تر ټولو لوی دوښمن دی.

همدا وچ غیرت یو څوک په کورنۍ کې د خپلولۍ پرېکون ته هڅوي، یو عالم انسان په یوه داسې ډله پسې روان کړي چې مشري او جوړښت یې له نالوستو سره وي، او کله کله خو همدا ضدیت او وچ غیرت خلک له خپل دین، کولتور او نورو مهمو ارزښتونو سره دوښمنۍ ته ودروي.

❖ زموږ د خلکو هیله نه بلکې ټینګه غوښتنه داده چې نړیوالې رسنۍ دې زموږ د ملي ټلويزون په توګه خپرونې وکړي او بودیجه دې یې هماغه کوربه هیوادونه ورکړي، زموږ ملي ټلويزون پروا نه کا که د لیدو کتو خبرونه خپروي او که بل هرڅه کوي.

له باليوود او هاليوود له سينماگانو غوښتنه لرو چې فلمونه دې زموږ له ارزښتونو سره سم جوړ کړي، خو د خپل هیواد کلیوالي تیاثر هم نه سموو.

سیاستوال وایي، نړۍ باید موږ ته نظام راجوړ کړي بشري حقونه راکړي او چې موکه راکړل شوه د خپلو خلکو حق مو بیا د دوبي او ترکیبي په بیلښگونو کې سمبال کړ.

داسې نه کيږي بابا!

څو په تمه د سپرو یو، نو به پاتې پر میرو یو.

❖ د رسول علیه السلام یوه سپارښتنه دا وه چې پر ژویو او څارویو مهربانه اوسئ.

زموږ د اخلاقو په کتاب کې پر حیوان مهرباني بیخي نشته د وهلو او ډېولو بیلګه کې یې وایو «داسې ووئ لکه حیوان»

د انسان د رواني کړونې څپرکي نه پیژنو او فزیکي ډول تر هغه چې یو څوک مو وژلی نه وي نو کړول یې نه بولو وایو یار څه بد مې درسره کړي «وژلی خو مې نه یې؟»

او په پای کې موږ تر عربو او عجمو د غوره دیندارۍ دعوه هم لرو.

❖ انسانان کله پخپله پوهه کې دومره ډوب شي چې خپله بې وسي تری هېره شي. یوازې په کړاو کې پوهیږي چې څومره عاجز او بې وسه دی.

❖ يوه جرمني مېشته افغانه مېرمن نکل کوي چې د نور محمد ترکي واکمنۍ کې د افغانستان د هغه مهال استخباراتو يې پلار ونيوه او تر ننه ډب ډوب شو، وايي پلار مې د پراختيايي بانک يو عادي مدير و. د پلار له ورکېدو وروسته مې ورور د ننگرهار پوهنتون د طب پوهنځي محصل د حکومت له لوري تري تم شو، او په دې ډول زموږ د کورنۍ جوړښت ټپي او موږ کډوال شوو.

ورته مې وويل ولې دې د هغه مهال يادښتونه ونه ليکل؟

وايي ليکلو ته مې زړه تنگيږي، گنې ډير داسې لوستي افغانان پېژنم چې د کودتاه چيانو له لوري ناترسه ظلمونه ورسره شوي.

زما خپل باور دادی چې که موږ د يادښتونو د چاپ دود او د ليکلو هنر لرلی هيڅکله به پر موږ هغو خلکو ځانونه د ختيځ د برابرۍ د شعار او بيا وروسته د لوېديځ د ولسواکۍ او بشري حقونو د اډانو سرلاري نه راپېژندلی او په منډه برېتو او يا نرمو ژبو به يې خپل پروډ له خلکو نه هېرولی.

❖ د انسان د ځان غوښتنې تاو هله احساسولی شئ، کله چې د يوه عمر خوږلي تاريخ پوه د اړوندې مفکورې، سياسي ډلې او باورونو تېر نقد کړئ. ډېر يې حتمي درته وايي د پروډ خبرې پرېږدئ د حال خبرې وکړئ، په داسې حال کې چې تورې څنې به يې د پروډ په خبرو ټولولو او نکل ليکلو سپيني شوي وي.

❖ پرېږدئ چې نقاش او انځورگر مو اصلي بڼه وکارې، پېخه او نقل، اصل زيانمنوي.

❖ موږ يو څوک دومره عقدي کړو چې د صله الرحمۍ حواس يې مړه شي او بيا هيڅ زړه سوی او درناوی نه کوي.

❖ د هر ظالم د ژوند تېر وگورئ، د عقدې یو رگ به لري، نو کله کله
مظلوم د ظلم بنسټگر وي.

❖ انساني زړه پر ډبرینه مجسمه هم دردیږي، او ډبرین زړه پر انسان
هم نه خوړیږي.

او دې انځور ته لیکل شوي، نه مې لوریږي مات زړي انسانان
ووینم ان که دوښمنان مې هم وي.
“لا أحب رؤية المنكسرين ولو كانوا أعدائي.”

❖ ادیب او ژورنالیست سعید محمود تقی الدین په ۱۹۴۹ زېږدیز کال
کې خپل ورور ته ولیکل:

وروره سلامونه او ښې هیلې!

خبر شوم چې خپل گران هیواد لبنان کې وزیر ټاکل شوی یاست.

له دې خبر سره زما ذهن ته هغه زما او ستا د وړوکوالي حالت ریاډ
شو.

یاد دې شي! هغه مهال چې ما او تا به ماسختن د خوب لپاره پر ځغاسته
د پلار کټ ته تللو، سیالي به دا وه چې کوم یو مخکې رسیږي چې له
پلار سره ویده شي. پلار به مو لاسونه بویول چې ایا لاسونه مو له
خوراک وروسته وینځلي که نه. که به هر چا لاسونه نه و مینځلي د خوب
لپاره به یې ځان سره نه مانه.

گوره وروره هغه اوس په سندیانة مقام کې تر خاورو لاندې پروت دی.

زه او ته به هم د هغه خوا ته ورځو لاس به مو بویوي، چې د حرام رزق
بوی ترې ځي او که د حلال.

نو وروره که دې لاس پاک ساتي، وزارت دې مبارک شه!

هر څوک او هر چارواکي بايد خپل لاس هره شپه له ویده کېدو وړاندې
بوی کړي حرام يې لمس کړي که حلال.*

زما د قدرمن استاد برهان الدين برهان له خولي نکل دی.

❖ صبر او زغم د څښتن تعالی حکمت ته د درناوي لوړه ځانگړنه ده.
که څوک صبر ولري د ژوند لپاره یو غښتلی زړه مومي چې
هیڅکله د ماتې احساس نه کوي، له هر وار لوېدو سره هسکه غاړه
راپورته کېږي.

ستاسو سباني نیکمرغۍ په نني صبر کې نغښتي.

قران کریم کې د صبر اړوند له ۲۵ ډیر ایتونه شته، د صبر د ارزښت او
بدلي ترڅنګ الله تعالی د انسان پیدایښت له سختیو او ربړو سره یاد کړی.

(لَقَدْ خَلَقْنَا الْإِنْسَانَ فِي كَبَدٍ) سورة البلد

❖ د دین عالم د لغوي معنی له مخې هغه څوک دی چې دیني زده
کړې او تخصص لري، خو د بشپړو معنویاتو له پلوه یوازې هغه
څوک دیني عالم نه دی چې له مدرسې، پوهنتون، او معهدونو فارغ
وي.

ښایي یو نا مسلمان کس هم زموږ دین لوستی وي په قران کریم پوه وي
خو موږ ورته د خپلې ټولنې او مروجې ترمېنالوژۍ له مخې دیني عالم نه
وايو.

دیني عالم، امام، خطیب، ملا، مولوي .. هغه څوک دی چې عالم وي، عمل
یې وي، حلیم او خیرخواه وي، د خپلې ډلې د گټو لپاره دیني روایات نه
تفسیروي، پر خپلو مقتدیانو سترګې نه راوباسي، غوسه او په تنده ژبه
خبرې نه کوي، پر خلکو د کفر او الحاد ټاپي له محکمې او قضا پرته نه

لگوي، له جنجالي سياسي اړخونو سره په څنګ کې نه ودریږي، د مذاهبو ترمنځ اختلاف نه راپاروي، ځان ته په لوړ مقام او عوامو ته د ناپوهو په نظر نه گوري او ګڼې نورې ښېګڼې.

دا ټولې ځانګړنې د محمدي اخلاقو بېلګې دي.

زموږ پیغمبر هیڅ ځای خلک نه دي سپک کړي، څوک یې لارو کې په پایپونو نه دی وهلی، د ګناه له امله یې د مخ تورولو او تحقیر سزاګانې نه دي ورکړي، ښکېل او نورو ته توهین یې د منافق کار بللی، هیڅ وخت په لوړ غږ نه غږېده، په مسلمانانو یې د الحاد ټاپې نه لگولې او په ټولنه کې ان نا مسلمانان وګړي یې له چلنده اغېزمن او خوښ وو.

د الله تعالی امر هم دی چې موسی علیه السلام ته یې د ښه لارښود او غوره عالم د لټون ويلي هغه چې د پرمختګ او بریالیتوب لاره درته جوړوي.

«قَالَ لَهُ مُوسَى هَلْ أَتَّبِعُكَ عَلَى أَنْ تُعَلِّمَ مِنَّمَا عَلَّمْتَ رُشْدًا» سورة كهف

❖ د شوروي اتحاد وروستي مشر میخائیل ګورباچوف به ویل که تاسو په خپلو تېرو کارونو ویاړئ او فکر کوئ پروني کارونه مو عالي دي، ددې معنا دا ده چې نن مو څه نه دي کړي او ناکام یاست.

❖ په تورتم کې ناسته دې له راغلي سباونه هم ناخبره ساتي او یو ګام تګ دې رڼايي ته نږدې کوي.

دې تیاره موسم کې چې ښونځي ترلي د کور هره خونه باید د ښونځي ټولګی شي، یوه ورځ به د جهل له فکرونو ساه وتلي وي، او د وطن لونه به له رانه فکر سره پایدلي وي.

خدای خو مهربانه دی!

❖ لندن کې د روڼ اندو افغانانو غونډه وه، ویناوالو یوه یې ویل د شاه امان الله خان له لوري د میرمنو حقونو او ازادیو لپاره هڅې کمساري وي، بل ویل زموږ د ډیموکراتیک جمهوریت موده کې د مېرمنو ونډه په ټولنیزو چارو کې بیخي نامي وه، بل پسې پاڅېده او په فلسفي انداز یې ژبه ايله کړه چې که څوک د مېرمنو ونډې ته په ټولنه کې ژمن نه وي انساني ارزښتونو ته نه دی ژمن.

زما د یوه دوست میرمنه چې غونډه کې یوازینی ښځینه ګډونواله وه څلور کونجه تالار ته یې په غبرګو غبرګو وکتل چې دا سړي خو پر خان عریضې کوي، یوه یې هم د لندن په څیر د ازادیو ټولنه کې نه مېرمن غونډې ته له ځان سره بیولې وه او نه یې د کور بله ښځینه غړې چې په داسې ټولنیزو او علمي ناستو کې ګډون وکړي.

نو خبره مې دا کوله چې موږ د خبرو خلک یو د نورو ښځو ته ازادۍ غواړو، پخپله لندن، واشنگټن، پاریس.. کې شاهانه ژوند لرو خو په پوډۍ پسې حیران ولس ته وایو پورته شئ د ملي ګټو ساتنه وکړئ.

تر ټولو مقصر خلک همدا لوستي یا نیمچه لوستي دي، چې د نا انصافیو تله یې تل لاس کې ده او د بې وزلو هیوادوالو پر ژوبلو اوږو یې خپل اړم ایښی.

❖ زموږ یو کلیوال به ویل چې دا فلاڼی ملک مې دې مړ کړي خو چې دا نېغه شمله مې مخې ته نه ګرځي. نو زموږ له درې رنگه وطني غرور سره لوبېدونکي زلمي د مړخپنو پر زړه تر سلو ماتو لوی درد تېروي.

❖ ملي احساسات دومره زور لري چې له ولسونو د ژوند بل هر اړخ هېروي، که ورته خپرېدونکي انلاین رسنۍ هرڅومره بې خونده او ناسمه املا انشا سره لیکل خپروي خو چې د دوی د هیواد نوم پکې وي هرکلی یې کوي.

که هرڅومره درغل او فساتي خپل يې پر دې موکه غريزي دوى يې اوري، او د پيرو بختورو مسلکي او اخلاقي نيمگړتياوې ددغو احساساتو سيوري کې پټې شي.

ولسي مينه د يوه هيواد ځواک دی!

❖ ويتامين ص

يو څوک په مسکه څېره، روانه ژبه او ولسي څېره خپلو خلکو ته وايي، ايا د ويتامين ص په اړه مو اورېدلي؟

خلک ورته هک پک شي د A-B-C-D او نورو ويتامينونو په هکله مو اورېدلي و خو د(ص) په هکله نه.

ويناوال وايي ويتامين ص ستاسو روان، له څښتن تعالى سره اړيکه او ټولنيز ژوند در سموي، هيڅکله يې مه قضا کوئ.

ص:

صلاة-لمونځ

صوم- روژه

صدقه-بښېگنه او لاس نيوى

صبر-زغم

صحبة صالحة- نيکې خبرې او له نېکانو سره خبرې کول.

دا ډول حکمت به څومره لوى اغېز ولري چې امام يې مقتديانو لپاره کاروي او د دين پلي کېدا ته خلک وربلي.

که بل امام په تروش تندي، له غوسي غرور او پرېشاني سره ډکه څېره چې وسله وال سړي يې هم بدرگه کوي او ممبر ته وڅيژي خپل خلک وترهوي، ويې گواښي، خلکو ته ووايي د سړي زامن شئ گني خير به مو نه وي، د الله دين ومنئ سمې جامې واغونډئ، زما ډله او لاره ومنئ.

نو دا ډول امام به خپل مقتديان څومره خوښ وساتي او د دين لور ته به يې ويلي؟

اسلام په زور نه دی راغلی په حکمت او ښه انساني چلند خپور شوی.

❖ ثبات د فزيکي امن معنا نه لري، ټيکاو دې ته وايي چې د ټولنې بنسټونه د مسوليت له مخې وپالل شي نه د بازار د سود سودا په توگه.

زموږ د بي ثباتۍ څومره لوی بيلگي دي، له شخړو او ټوپک سره پابډلو خلکو شل کاله د ډېموکراسۍ او ولسواکۍ درس ولس ته ورکاوه، د سياست معيار پکې د مادي شتمنۍ او زور واک لري، د شپېتو تذکيرو په ټولولو يو خامه خوله چالاک ځوان د عمر خورلو باتجربه کليوالو ملک جوړېده، که دې د څو سوه زرو خلکو څو ورځې ږوې او د عکسونو چاپولو وس درلود ولسي استازي جوړېدې، له لندن او واشنگټن ځوانان او پيغلې پر پردو مرستو ولاړ ټوک ټوک وطن ته مزدورۍ ته تلل او دا دی کال کېږي نالوستي ميندې واکمن ملا ته د قران کریم او احاديثو لېکچري ورکوي چې مولانا صاحب زموږ دين وايي تعليم پر ښځه او نر فرض دی او هغه کله د واسکت چېب ته وگوري چې پيسې نشته، کله د مستورو مېندو پر سترگو وربرگ شي چې د کولتور له امله مو ښونځي تړلي او کله وايي د خدای پر دغه حکم د دې کلي د علماو اجماع نشته.

څه نادري به دا بي وسه ولس ونه گوري څه درسونه به نور راشي.

رب دې دا تقدير ونه زموږ ددې متزلزلو تدبيرونو د سمون لپاره بدل کړي.

❖ له اسلام وړاندې د جهالت پر مهال له نجونو سره کرکه دومره ډېره وه چې پر پيدايښت به يې د مبارکۍ پرځای کورنۍ ته تسليت ورکول کېده او سپکونکي توري به کارول کېده «هنيئاً لک النافجه»

پردی او بی کاره به یی گڼله، همدا ډول د ژوند له حقه نیولی د ژوند
د اسانیو تر حقونو به یی ترې اخستل.

قبیلوي مشرانو به ویل دوی خپل رواج او فرهنگ ته د درناوي لپاره دا
کار کوي.

اسلام دا هر څه له یوې مخې بدل کړل دومره لوړ درناوی یی ورکړ چې
نبی علیه السلام به خپلو ملگرو ته ویل تاسو کې بختور هغه څوک دی
چې لومړنی اولاد یی نجلۍ وي، هغه کور کې چې نجلۍ وي برکتونه
ورسره مله وي.

مېراث، تعلیم، او ټولنیزو چارو کې ونډه ورکړل شوه.

خو دا دی څه دپاسه ۱۴سوه کاله وروسته له بده مرغه بیا یو شمیر خلک
د قبیلوي مشرانو د هغه فرهنگ ننګي ته راوتلي چې په خپل جهالت پرې
ټینګ ولاړ وو، د خدای له قهره نه ډارېده خو د قبیلو له پېغوره ډارېده.

❖ جگړه او ویجاړي د کرکې زېږنده ده، کرکه له ناپوهۍ پیدا کېږي.

❖ که انسان یوه زړه شعور او پوهه هم ولري د یوه گل پانه به لا پرې
نه کړي. نن یو ناخوانه خبر پر خواله رسنیو خپور دی چې پکتیکا
کې یو کرکجن د منو سلگونه ونې ریبلي، یوه ونه څومره کلونو کې
ثمر ته رسي نو که مو خلک له بنونځیو لیرې وساتل، د انسان
مرګ، د ودانیو ویجاړول، او د ځنگله او بن وهل به ورته د یوې
ګرۍ خوا سرول ښکاري.

❖ د انساني ژوند په تاریخ کې له ښځو سره د بې رحمۍ چلند دومره
بدې بیلګې شته چې په لوستو یی انسان البته انسان ته درد رسېږي.

هندوستان کې خلکو د لور زېږېدنه د خپلو خدایگوتو تېروتنه گڼله، د ساتي یا ستي رسم او قانون له مخې هغه مېرمن چې مېړه یې مړ کېده باید د هغه له مرگ وروسته دا هم ژوندی وسوځول شي.

اوسنی روسیه، یونان او روم کې د غلام او میرمن ډیر توپیر نه کېده، په نږدې ټوله اروپا کې له صنعتي انقلاب وړاندې د ښځو ژوند در په در خاوري پر سر و.

په تاریخ کې به یې ښايي کمې نادره ښي بیلگې هم وي خو تر ټولو لوی بدلون د اسلام دین د ښځو ژوند کې راوستی چې ښځو پکې د کرار ساه واخسته او ان ټولنیز ځایونو لکه جومات او د مشورو او ناستو سیمو ته هسکه غاړه او په درناوي تللې.

د ښونځیو بند ساتل د اسلام له تاریخ سره اړخ نه لگوي بلکې له دغو نورو بدو بیلگو سر چینې اخلي او راتلونکي نسلونه به دا د یوه تیاره پېر پانه یادوي.

نو دا تیاره پانه څېرول غواړي، د اسلام تاریخ له نوم بدی ژغورل غواړي

❖ که درک کړئ یو څوک په کوم حالت کې درسره غږیږي، هیڅکله به د چاپه خبرو خوا بدې نشي. ډیر کله جنجالونه د ناسم پوهاوي او ناسازه حالت له امله وي.

❖ چې چاپېره ترې زنځیر او نه زندان شته

ستا په ښار کې داسې هم یو بندیوان شته

بیا په خپله د خپل زخم چاره گر شوم

څه موده خو منتظر وم چې یاران شته

لکه دوی چې هم زما سره په ضدد وو
 چې ته راغلي نه سيلی شته نه باران شته
 دلته اوس هم د جنگ ورځ لمانځلي کيږي
 دلته بيا هم د سددندرو قدردان شته
 که ملنگ يې غددره زړه دې د باچا دی
 په خددويونو دې اثر د خاندان شته
 ابرار غر

❖ د پښتونخوا د ملايانو يو کمال دادی چې وعظونو کي پر خپلو خلکو
 د مرگ فتوا نه ورکوي، د يوه بل عقېدې ښکځي، کتابونه ښکځي،
 ان له احاديثو منکر او نقادان هم پکي وي. ديوېدی يې د اهل حديث
 سپکاوی کوي، پنجپيريان د شاه منصور مذهب له ممبره پر بدو ردو
 يادوي، خو بيا بيرته واده او غم ښادی کي ناست وي، خپل سياست
 وال، هنرمندان او هنرمندانې، کرکتيان او نڅاگري په توکو توکو
 نقدوي ته وا د سوداگرۍ شريکان يې دي.

زموږ د بره وطن علما لومړی سړی وژني بيا يې پر تندي د فتوا ليک
 ږدي چې گواکې دا يې گناه وه نو ځکه د مرگ لايق و، پر ژوند ورسره
 هيڅ بحث خاص نه کوي.

❖ د کابل پوهنتون يو محصل يوه ورځ د ولسي جرگې د يوه وکیل
 کره راننوت گريوان يې څيري کړی يا پرې څيري شوی و، سور
 شين کېده ويل يې پر لوحه د پوهنتون او دانشگاه لانجه کي مې
 کوتکونه خوړلي، وکیل صاحب ته مو لږ مالي او سياسي ملاتړ
 وکړه نور نو د ملت د ارزښتونو د ساتنې قربانی ته موږ ولاړ يو که
 سر مې هم ځي.

مور ورته ويل درس ته لومړيتوب ورکړه دا جنجالونه به دې زده کړې
ټکنې کړي.

سړی سور شو ويل يې که خپله بې غيړته ياست ماته د بې غيړتۍ تبليغ
مه کوئ، زه پر ملت پالنه او ملي ترمنالوژۍ له سره تېر يم ايراني کلمې
نشم منلې.

انډيوال اوس اروپا کې مېشت دی او له پروانه يې لسم لکچر لولم چې
وايي ژبې خوږې دي، پستي دي، او لوحې مه ليرې کوئ، دانشگاه مو
خپله ده بېخي رشته مو ورسره ده، نفرت مه خوروی.

نو څه ووايو چې دا سړی پخوا سم و، که اوس سم شوی خو په ثبات راته
نه ښکاري.

❖ پرتګال کې له ککړو جوړه کلیسا؛

د هډونو کلیسا - Capela dos Ossos د ایبریا جزیره کې په شپاړسمه
زېږدیزه پېړۍ کې جوړه شوې.

په ورننوتلو سره انسان سخت ډارېږي، خو هغوی چې د ژوند خوږوالي
ته يې پام نه وي وریادوي چې وخت د انسان له ککړې څرمن اړوي.

د ککړو او انساني هډونو د ټولولو فکر د هغه مهال له راهبانو سره ددې
لپاره پیدا شو چې ګواکې هديرې به ډیره ځمکه نه نیسي او پاتې شوني
هډونه به د کلیسا وړې خونې ته راوړل کېږي، که څه هم دغه نظریې ډیر
دوام ونه کړ، یو کتاب دا هم لیکي کلیسا کې ۵۰۰۰ څرېدلې ککړې چې د
یوه ماشوم ډانچه هم پکې ده، د یوې شاهي کورنۍ د خدمتګارانو اړوند
وو.

❖ مسلمانانو کې تبليغ؛

۲۰۱۷ کال یو اندونیزیایي ددغه کلیسا انځور پر خواله رسنیو خپور کړ
ويي لیکل چې دا د اندلس د هغو مسلمانانو ککړې دي چې د اشغال پر
دېره کېدو يې له دینه تېرېده نه منل. ۲۰۲۰ کال ورته انځور د فرانسې یو

موزيم پسي وتړل شو او يو الجزايري وليکل دا د سلگونو هغه مسلمانانو د ککرو انځورونه دي چې د فرانسې بنکېلاک موده کې وژل شوي.

خو فرانسويانو رد کړه چې اصلادا انځور د دوی د هیواد نه دی.

کله کله دا ډول تبلیغات خورا احساسات پاروي، نو ښه ده چې له احساساتو وړاندې څیړنه او لوست وشي.

د اندلس فتحه د ۷ مې میلادي پېړۍ وروستیو او بیا نیواک یې د اتمې میلادي پېړۍ لومړیو کې و.

❖ د قوشتېپي کانال چارې د پروژې د سمبالگرو له نکلې تر خپلې ټاکلې مودې څلور میاشتې مخکې بشپړېږي، او دا ډاډ هم شته چې درغلي او فساد به پکې لکه د پخوا نه وي.

د کابل په ګډون د هیواد پېرو ښارونو کې له کندهار پرته ښاروالۍ پېرې منظمې دي او په لږو امکاناتو ښه کارونه کوي.

د باختراژانس فعالیت چې پخوا په تپه ولاړ و اوس که څه هم تبلیغاتي ښه لري خو له تخنیکي پلوه پیاوړی شوی.

په وطن کې هیڅوک په وازه خوله د هیواد نوم او هویت نشي ننګولی.

ګڼې نورې ښې بیلګې به هم وي چې اوسمهالې واکمني یې لري، خو له تعلیم او دنجونو د ښونځیو تړل کېده یې له خلکو او هیواد سره داسې غلیمانه چلند دی، چې که وطن له سرو زرو جوړ هم کړي راتلونکي به یې تیاره وي.

تازه کونړ، نورستان، زابل او یوشمیر نورو ولایتونو کې چې ځایی چارواکو د خپل زړه سوي له مخې د نجونو ځینې ښونځي او تعلیمي مرکزونې پرانستې و، د مشرتابه له ډاره یې بیرته تړلي. دا عمل هیڅکله د بڅښلو نه دی.

❖ یو ځوان پر پښو چارسدوالو څپلیو، پر غاړه کندهاری جامو او پر سر له ژیرې پکتیا والې پگړۍ سره د پښتانه کولتور ورځ ځان او خلکو ته بختوره بللې.

همدغه ځوان او تاند چارواکی مې یاد شي دوه کاله وړاندې د لویې جرگې تالار کې یې د یوه سپین ږیري پر څوکی اوښتو انځور سره یې د تمسخر او خندا نښې پر فیسبوک پوست کړې وې.

د پښتون کولتور، د سپین ږیرو او تر ځان مشرانو درناوی لازموې ان که فکري او ایډیالوژیک اختلاف هم ورسره ولري.

❖ که د فلسفې استاد هم و، خو چې عقده یې درلوده د منطق تمه ترې مه لره.

❖ په لومړي ځل به یوه سعودی مېرمن فضا ته سفر وکړي. د سعودي عربستان SPA خبري اژانس لیکي د دغه هیواد د ملي فضايي ادارې د پلان له مخې به دغه مېرمن د نوي زېږدیز کال ۲۰۲۳ لومړیو کې فضا ته لاړه شي.

رویترز خبر ورکړی چې دا سفر د ایکسوم په نوم د امریکایي فضايي څېړنیزې ادارې په ملګرتیا تیار شوی.

نړۍ بدلېدونکې ده، عرب امارات، سعودي، قطر او نور عرب هیوادونه پر دې پوهېږي چې سیالي د جگړې په زړو روایاتو نشي.

موږ لا له فضا سره یو میلیون ورځې واټن لرو، یوازې د ګاونډ د ډاکټرانو له احتیاجي د خپلو خلکو ژغورولو لپاره د خدای تعالی د حکم پر وړاندې د رواج په نوم اېښودل شوي ډېرې لیږي کړي، او ترلې ښونځي پرانیزي.

❖ شيخ يوسف القرضاوي د افغانستان په كشاله كي د خپل وس په كچه د يو عالم دنده پر خاي كړه. د شوروي خلاف د افغان جهاد كلونو كي يي پراخي هڅي كولې چې له عرب نړۍ د افغان كډوالو او ظاهرا د خپلواكي په نيت پورته شويو خلكو لپاره مرستي ټولې كړي.

هغه د كورنۍ جگړې پر مهال پر افغان جهادي مشرانو ډول ډول فشارونه راوړه چې د واک جگړه پرېږدي او دغه جگړه يي فتنه بلله.

په ۲۰۰۱ كال كي د خپل وروستي سفر پر مهال يي كندهار كي د هغه مهال د طالبانو قاضي القضاات او د سترې محكمې له ريس مولوي نور محمد ثاقب سره پر دې خبرې وكړې چې د باميانو د بودا ړنگول له اسلام سره كومه اړيکه نه لري او يوازي دا چې د يوې تاريخي مجسمې نړول دي.

شيخ القرضاوي كه څه هم پر افغانستان د امريكا د پوځي يرغل سخت مخالف و، افغان سوله كي يي د بين الافغاني خبرو ننگه كوله. په ۲۰۲۰ كال كي يي د مولوي عطا الله لودين په مشرۍ له كابل څخه د ورغلي پلاوي او بيا وروسته د طالبانو له يو شمير غړو سره وليدل او ټينگار يي دا و چې افغانان بايد د خبرو له لارې يوې حل لارې ته ورسېږي.

شيخ القرضاوي له اړه مصري او د ژوند ډېر كلونه يي قطر كي تېر كړل او ددغه هيواد تابعيت هم وركړل شوی و.

خبر دی چې د اسلامي نړۍ دغه لوی عالم له دې نړۍ د ۹۶ کلونو په عمر وكوچېد.

پر گور يي نور.

❖ د مكې مكرمې په درې كيلو مترۍ كي د جبل النور په نوم غر چې حرا سمڅه يا غار حراء پكې واقع ده، او پر حضرت محمد صلى الله عليه وسلم لومړنۍ وحې هم هلته راغلې ورسره د قران كريم لومړنۍ ايت چې د لوست امر كوي.

دا اوس د سعودي د ثقافت او بنساروالۍ ادارو پکې د لېزر وړانگو او
خراغونو پر مټ د قران کریم هغه مبارک ایه لیکلې او له څو کپلو متره
وړاندې د لیدو وړ دی.

جبل النور چې له کابل او کندهاره نه لیدل کېږي زه یې دا انځور خپروم
او چارواکو ته وریادوم چې لوست د الله تعالی امر او رسول الله ته
لومړنۍ رسېدلې خبره ده، نو د خدای ومنئ د خپل هیواد د بچو پر
وړاندې د لوست دروازي مه تړئ.

❖ څو کاله وړاندې یو حاجي والي صاحب د حج له سفر وروسته د
ولایتي بیارغاونې د ټیم امریکایي قومندان ته د سوغات په توګه
تسبیح او زمزم اوبه د یوې لوی ناستې پر مهال په ویاړ ورکړې،
سره له دې چې د زمزم او تسبو سره پر تر او تقدس باندې باور
ارزښت لري چې سوغات اخستونکي سره نه و، نوري څو اوبه او
تش کاني دي، خو د حاجي صاحب اخلاص و.

❖ که د عرب نړۍ علما نه وای د سویلي اسیا مدرسو به د خپلو فتاوو
له لارې د قدرت د ګټو لپاره د دین ډېر مهم ارکان مباح ګرځولی
وی.

شیخ القرضاوي په یوه وینا کې وایي له نورو دینونو سره د اسلام یو
توپیر دادی چې له لومړي سره یې ټینګار پر علم دی، او د دین علم باید د
ریاضي، فزیک او طبابت له اړوند څانګو جلا ونه ګڼل شي.

❖ که تاسو د ګړۍ ستن د سهار پر وخت برابره کړئ که نه، سهار به
راځي.

سره له دې چې جگړو هر بنسټ ته زیان اړولی، خو د لوستو او پر دونه او دین د پوهېدلو افغانانو شمېر د تېرو څلوېښتو کلونو پرتله ښې خوا ته تللی.

کومې تېروتنې چې پېښېږي د نظامونو د کمزورۍ له امله دي چې هغه د ولس له وسه پورته کار دی. پخوا به یوه لوی کلي کې د فاتحي لپاره د قران کریم لوستلو او دوعا ته یو سړی پر بخت موندل کېده، او د هغوی به هم د لېرو یې قرات او لوست سم و. ډیرو پر خلاصه علم خلاصه کړی و، د قران د تفسیر ژبه او پوهه یې نه درلوده، په ډیرو مسلو کې به یې د ځان خلاصون لپاره ویل (دې مسله کې د علماوو اختلاف دی) یو شمیر کمساري او د لوړ مقام علما به هم و، خو شمیر یې لږ و.

له ښه مرغه اوس که د دین خبره یو ملا په ناسم ډول تشریح کوي د زرگونو پر دین پوهو ځوانانو او حقپلو علماوو غږ ورسره پورته کېږي، څوک د خپلې گټې لپاره بدعات نشي دودولی، هیڅوک پر ولس فرایض نشي مباح کولی یوازې د جبر سیوری به وي، خدای به د عدل او انصاف ورځې هم راولي.

حوصلې لوړې ساتل غواړي، زموږ رب عادل او رحیم دی.

❖ که مو چا زړه ازار کړی وي، د کرارولو لنډه لاره یې بڅښنه ده، د کینې تاو تر تله نه سړیږي.

ځینې خلک د عمر مشروالي له امله وبڅښی.

یو څوک ښایي د هغه د ورسټرگي، حریص او ډارن عادت له امله وبښل شي.

چا به د نورو مجبوریت ته کتلي وي، بڅښل یې شوني دي.

په ناپوهېدلي ډول د چا ازاری لاس هم بڅښل کېدای شي.

یو څوک ممکن د تېرو ښېگڼو له امله وبڅښل شي.

خښې خواږه ژبي وي، ورته موسک شئ بڅېنه ورته وکړئ.

د خښو سترگې ښکلي وي، د هغه لپاره يې وبڅېئ.

مانا دا چې بڅېنې ته هره پلمه لټول کېدای شي، يوازې ظلم او د چا کړول دي چې هيڅ دليل او پلمه نلري.

❖ که د غچ اراده لرئ څښتن تعالی ته يې وسپارئ هغه تر ټولو ښه غچ اخستونکی دی

إِنَّ اللَّهَ عَزِيزٌ ذُو انتِقَامٍ

❖ مور خلک به ډيرې ښېگنې او مثبت عادتونه هم لرو خو د ناکاميو لپاره مو دا يو ټکی هم بس دی چې ژوند کې جدي خلک نه يو.

مړی به د کور په غولي کې پروت وي، مور به يوه کونج ته دوه دوه کېږو، او په راتولو شويو خلکو کې به پر يوه ملنډې وهو.

د خپل کور، کلي او هيواد د راتلونکو پنځوو کلونو په اړه عملي فکر نه کو.

که مو يو مسلک يا يوه دولتي دنده تر لاسه کړه انځيرو، بايد پکې زاړه شوو.

هنرونه، مسلکي وړتياوې او ښې کال په کال بدليږي مور يوازې په تېرو کلونو شمېر کوو چې څومره وخت مو تېر شوی، حال دا چې يو وخت ښايي زموږ هنر له وخته تېر وي او نوې ښې د کار مخې ته راغلي وي.

نړۍ کې خلک له ۲۱ کلنۍ تر ۶۵ کلنۍ لږ تر لږه په منځنۍ کچه شپږ مسلكونه بدلوي.

د کاتو په نوم یوه څیړنیزه اداره لیکي، ۲۱ پیری کی ۴۰ په سلو کی امریکایی کارگر لنډمهالی قراردادیان وو، او د اړتیا له مخی له یوه شرکت بل او له یوه مسلکه بل ته تلل.

موږ تل فکر کوو دنده باید راکړل شي، نړی کی خلک دنده پسې لټون کوي.

زموږ سیاست هم د نه جدیت له امله وران او ناسازه دی. ملت پالنه مو یوازې شعرونو ته پاتې ده او یا هم د حجرې تاوده مجلس ته چې یو فلسفي د نوري نړی مثالونه او خپلي پخوانی قهرمانی رایادي کړي.

تر هغه چې جدي نه یو، نړی ته به مهم نه ښکارو او ژوند به هم راپسې له خدا شین وي.

❖ هر ځای تاریخي سیمي د سیلانی او گرځندوی لپاره ښکلي وي او پالل کېږي.

زموږ د ښار دغه تاریخي غونډی چغان نومېږي. د چغانیانو پاچاهي پرې تېره شوې، د چنگیزخان او هولاکو/هلاکو د لښکرو د ماتو تاریخ پکې نیم ژوانده پروت دی.

د جنگ د وطن دا تاریخي غونډی د اسدآباد ښار پر ختیځه څنډه د دوه سیندونو منځ کی داسې تېرې او سپېره ولاړه ده ته وا زموږ د بي وزلو وگړو د سپېرو شونډو انځور پر سینه ساتي. د چغان پر هسکو د صوبو او بریاوو د لمانځنو پر ځای ددغه غونډی لمنه کی د پراته کلي کرهالې خلک هر کال د وري ۳۱ د خپلو هغو ۱۲ سوه کلیوالو پر ډله ایز قبر ویر کوي چې د یوه نسبتاً لوستي او د تمدن د دعوه گیر افغان واکمن نور محمد ترکي په واکمنی کی په بي رحمی پرې بیلدوږي وگرځول شوې او ژوندي تر خاورو لاندې شول.

دې هیواد کی که هر څومره بهرني ښکروړ مات شوي، د خپلو نامردی یې دومره ظالمانه دي چې له خلکو یې بهرني یرغلگر هېر کړي، نو ځکه مو خلک په هره بده ورځ د پرونی بدې ورځې ارمان کوي.

دا کیسه په بیا بیا تکرار ده، بهرنیان دې زموږ واکمنو ته دوعا کوي چې د هغوی تیری یې هرځل له ولسه هېر کړی.

❖ د نیت فلکس د نوبستگر پروډکشن یوه مشره چې له لیرې د نړۍ بیلابیلو هیوادونو کې له کاري ډلو سره کار کوي، یوه مرکه کې پوښتل کېږي، دومره خواره واره خلک او کاري ډلگۍ څه ډول مدیریت کوي؟

وايي تر ټولو لوی کمال دا دی چې یو باور رامنځ ته شي نو که بیا څوک لیرې هم وي مدیریت یې اسانه دی.

نو باور څه ډول رامنځ ته کېږي؟

ویل یې کله مې هم همکارانو ته درواغ نه دي ویلي او نه مې فریبانه هنر کارولی نو ځکه مې باور پوخ ساتلی.

موږ که څوک د یوې برخې د مشر په توګه ګورو، لومړنۍ سپارښتنه او لورینه مو دا وي چې ورته وایو اشنا فکر دې ساته تر لاس لاندې خلکو ته رښتیا مه وایه، یا هم دا چې هر یو ته بېله بېله خبره کوه نو ته به بریالی یې.

همدا حالت دی چې کله مو کوم دوست له یوې ادارې رخصتیري یوه پسې ژاړي سل پرې لعنت وایي.

❖ زه به د جونګرو د الفت سندرې وایمه

تاسو که ستاینه زړپرستو! د محل کوی

نیت مو که منزل ته د مقصد د رسېدو وي نو

شپه ورځې مزل کوی، مزل کوی، مزل کوی

خُئ د زړه په تار د ژوندون مستي نغمي وچيرئ

غېره د ښکلا کي ذکر ځله د اجل کوي؟

مونږه لېونو خو ياره! زړه ژبه يو کړي دي

تاسو په وينا د شېخ فريد باندې عمل کوي

پرېږدئ پسرلي کي د ژوندون د زړه چاودون قيصي

راز سره خبرې د خوبانو د غزل کوي

سليم راز

❖ خاموشي د گڼو ځوابونو ټولگه ده. زموږ د پيغمبر صلی الله عليه وسلم وينا ده څوک چي پر خدای او د اخرت پر ورځ ايمان لري يا دې ښه خبره وکړي يا دې غلې پاتې شي. زموږ لارښود عليه السلام ځان ته ملا او عالم نه دی ویلی تل يې ځان ښونکی بللی: إِنَّمَا بُعِثْتُ مُعَلِّمًا

نو پر موږ هم د هغوی درناوی لازم دی چي يو څه يې راښودلي، که د څښتن تعالی کتاب يې را اورولی او که يې ساينس، ټکنالوژي، ادبيات او نور ژوند را زده کړی.

خدای دې ترې راضي شي.

❖ نجات السيد داود مصري ميرمن ده. په علمي رتبه ډاکټره/دوکتوره ده. په گڼو قضايي چارو په ځانگړې ډول د مېرمنو د حقونو لپاره د اسلامي اصولو اړوند ادارو ته سلامشوري ورکوي. په مصر، سعودي او الجزاير کي د پوهنتوني استادې او فقهي عالمې په توگه يې دندې سرته رسولي. (محاضرات في قواعد الفقه الكلية) په نوم کتاب يې د الازهر په گډون ډيرو پوهنيزو ادارو کي تدرسيږي.

(احکام الظهار في الفقه الاسلامي) يې يو بل نامي اثر دی چې ۱۹۹۰ کي چاپ شوی، لسگونه نور علمي اثار او څيړنيزي مقالې يې ليکلي.

لنډه دا، ارمان هله درځي چې له دومره لويو دعوو سره موږ په پښتو او دري ژبو کې په ټول تاريخ کې دومره ديني کتابونه او اثار نه دي ليکلي لکه دې يوې ميرمنې چې ليکلي.

ورسره يې دا هم ثابته کړې چې يوه مسلمانې مېرمن د اسلامي نړۍ د عالمانو او پوهانو منځ کې خپلې وړتياوې ښودلې شي، که مو تعليم فرض وباله له هغې ليوالتيا سره چې زموږ خلک يې له دين او زده کړو سره لري، د نجات دا ډول پرېښتې به مو د هيواد هر کاله کې د پوهې وزرې وغوروي.

خدای مو دې سم کړي!

❖ له خپل حالته تش شکايت او مايوسه ژوند ته ډډه وهل د ناکامۍ هغه پړاو دی چې له بريالي راتلونکي سره دې اړيکه پرې کوي.

او زموږ خو ددغه اړيکې پرې کېده زموږ د ژبې له شاعرۍ ښکاري. د اروپا په ژوند کې به ټپې ليکي چې او زه خان ملک خو داسې نه وم، ميراث ميراث شوم د کوڅو ملنګ دې کړمه!

ظالمه ملنګ نشوي کارته جوړ شوي وطن کې دې بې زحمته خوږله د کاکا او ماما له برکته.

❖ د حضرت محمد صلی الله عليه وسلم د زوکړې بختوره ورځ په اوس کې ځکه د لمانځنې او يادونې لپاره اړينه ده چې، د هغه مبارک انسان په لاس د رڼا پېلوزې د ناپوهۍ په تيارو پوښلي کونجونه روښانه، د بشري حقونو او لوړو اخلاقو رسالت يې پرځای کړ، خو دغه پېلوزه چې سلگونه کاله وروسته موږ ته راپاتې ده، نړۍ ته مو يې بدل انځور ورکړ، په خپلو کليوالي رواياتو مو بله وساتله او د

علم او پوهې پر وړاندې د دين په سيوري كې د جهالت د توري دورې قبيلوي ننگ مو په الهي حكم غوره وباله.

پر دې ورځ بايد نوي نسل ته د نبوي سيرت درس وركړل شي او ورياده شي چې زموږ ارزښتونه زموږ د لارښود په وجود كې څومره عالي او كمساري دي.

بايد نړۍ ته ياده شي چې ددې دور انسان هغه احكام نه دي منلي چې زموږ لارښود تر مړينې وړاندې په وصيت كې اورولي وو، او په ټينگار يې ويلي و چې د بنځو پر وړاندې چلند كې له الله تعالى وويرېږئ.

يا ربي أخرجنا من ظلمات الجهل والوهم إلى أنوار المعرفة والعلم ومن وحول الشهوات إلى جنات القربات

❖ نېكمرغي هرځای شته، خو كه يې د پېژندلو وړتيا ولري خپله دي ده.

❖ كابل او واكمن يې كه په هر رنگ اوښتي، دا ژيره ودانۍ هماغه د قرباني كابلانو زبېښلو رنگونو ته ورته پاتې ده، هغه قربانيان چې سرو ليوانو ته وفادارو د شرقي بنامار پلوالۍ ته ټپل وهل او تر پښو شنو غازيانو پرې د خپلو پاتېكونو او كوڅه په كوڅه د فرعونې واكمنيو مېچنې وگرځولي.

كابل كه د لوېديځ د شتمنۍ په لوتېدا كې شور كاوه او كه له سمڅو د اتلسمې پېړۍ راوتلو فكرونو ته خاموش دي، همدا دوه رنگونه نه دي بدل- د وطن د وگړو د وړو خپټو مړولو ته جوړه د سپلو وداني او د هغو ښاريانو رنگونه چې د سياست هر بدلون كې ژير زبېښلي وي، كله پرې رېږي اوږدې او كله پرې له سرونو سرې توتي تړلي شي.

❖ ايمان له تجربې وړاندې حقيقت درك او پېژندلی شي.

جبران خليل

❖ د پښېماني ځواک؛

ډانيل ايچ پينک پخپل کتاب The power of Regret يا د پښېماني
ځواک کې ليکي:

پښېماني يوه تل پايه سزا نه ده، بلکې هغه څراغ دی چې تاسو مخ ته پرته
لار پرې د راتلونکي لپاره رڼا ساتئ، او د موخي درک درته جوتوي.

نو که له هرې پښېماني کړېړۍ له همدې اړخ ورته وگورئ چې همدا
ستاسو د ناسمي خوا سره د مخه ښې شېبه وه او نور يې د تکرار لوري نه
نيسي.

❖ ډاکټر اباسين يوسفزی يوځای د يوه افغان شاعر ملا بسمل يو شعر
لولي. خبرو کې وايي، کابل کې وو، يو ښايسته سړی راغی، ښکلي
ريره يې وه ملا هم و او دا بيت يې ووايه:

مرگی حق دی خو دا خوند نکړي بسمله

چې د تره زوی دې ژوندی وي او ته مړ يې

ماته تر شعر ډېر د اباسين صاحب يادښت خوند راکړ چې د ملا، او
رږېر يادونه يې په څومره درنښت وکړه.

دا په پښتونخوا کې يوه له تر ټولو لويو ښېگڼو ده چې يو سړی سرتور
گرځي خو چې جومات ته ننوځي له سره رومال تاووي او يا خولی پر
سروي.

د سينما پر پرده د پنجاب لوڅي نڅاگرې يې ننداره کړې وي چې
راوځي جومات ته به منډه کړي وايي جي اودس به وکړو.

شاعر، سندرغاړی، ملت پال، د مدرسې مفتي او سیاسي ملا یې پر سټیج د یوه بل مخالف وي خو ډوډۍ ته پر یوه دستارخوان کیني، لوی لوی دیني عالمان یې له موسیقارانو سره ناستي ولاړي لري.

همدغه زغم د پېښور سینماګانې او د حقانيې مدرسه ګاونډیاني ساتلي.

برخلاف زموږ منځ کې ملا صاحب د مرچو پر بوجی ناست وي د خپلو کلیوالو جنازو او بنادیو کې د واړه اختلاف له امله ګډون نه کوي.

که ملا واکمن شي ملت پال فراریان وي، که ډیموکرات واکمن شي ملا په مندو وي، کله خو ډیموکراتان مو تر هرچا ډېر افراطیان وي.

ښایي زما خبرې تکرار وي، خو هر وخت پر دې فکر یم تر هغه چې زغم نه وي ملا او سندرمار یوبل ته غاړپنځي د یوه بل درناوی ونشي کرکه به وي- خدای دې یې ورکه کړي.

❖ انسانان د خپلو نیمګړتیاو له امله له ازمايښت سره مخ کېږي، له ځان سمولو سره د ښو ورځو تمه وکړئ.

د الله تعالی پر پېکړې پر انصاف او عدل ولاړې دي.

إِنَّ اللَّهَ لَا يَظْلِمُ النَّاسَ شَيْئًا- الله خلک په هيڅ ښه نه کړوي، او پر مخلوق د هيڅ شي ظلم نه کوي.

❖ د هر فکر خلک واورئ، تر ځان مشر ته لا ډېر غور شئ، سفر وکړئ. دا د زده کړې غوره درکونه دي.

❖ د جغرافیې زندانيان نومي کتاب لیکي:

روسیه د نړۍ تر ټولو لوی هیواد دی، [OBJ] تر چین او امریکا دوه واري لویه ده، تر هند پنځه ځله لویه ده، د برېټانیا تر جغرافیې ۷۰/۱۰۰ ویا واري

پراخه ده. دغلته ۱۴۴ میلیونه وگړي ژوند کوي چې د ډیرو وړو هیوادونو لکه د نایجریا د وگړو له شمیر سره برابر دي، خو دوی دومره سرشاره دي چې د نړۍ ځواکمنو هیوادونو ته هر وخت جگ لټي ولاړ دي. په تېرو ۵۰۰ کلونو کې پرې څو واري مخامخ یرغلونه شوي خو خپله جغرافیه یې لا پراخه ساتلې، ان یو وخت خویې د اورال له غرونو تر هندوکش لمنو لاس ورسېده او د افغانستان په لاندې کولو یې خیال و چې د هند گرمو اوبو ته به ورسې. لیکوال ددې خلکو ټینگ روسی دریځ د هود مهم اړخ بولي، ډیره خاوره یې د اسیا لویه وچه کې ده، وایي یو وخت مې له یوه روسي کامره مینه هغه ځای کې د کار پوښتنه وکړه چې اروپا ختمیږي او اسیا ته اوړي چې تاسو د کومې سیمې اوسیدونکي یاست اسیایي یې یا اروپایي؟ وایي سړی لږه شپه غلی شو او بیا یې ځواب راکړ - یو هم نه يم زه روسی يم.

نو د انگریز لیکوال تیم مارشال د «جغرافیې زندانیانو» کې راته د سایل صاحب شعر راوغورځېده:

که لږ پخپله ځمکه ودرېدې اسمان به شي

❖ تاریخ د هوښیارنو په وطن کې د پښ او زرگر هټۍ کې هغه انځور دی چې دوی ورته گوري او ترې د پروني لوبښي کوږوالی او ناسم جوړښت په نني هغه کې له منځه وړي. د سیاستوالو کاله کې د هغو یادښتونو کتاب دی چې له تېروتنو یې زده کړه او د ښېگڼو او پرمختګ نوې لارې پکې گوري.

تاریخ د مغورو او ناپرو په وطن کې پر دېوال د ښکار شوي څاروي څرېدلی ښکر دي چې تش ډول یې پرې جوړ دی او د ځان د زنده باد هغه شعارونه چې د سرتېرو پر قبرونو لیکل شوي وي، هلته د پرون او نن توپیر نه کېږي.

❖ د انسان جامه اخلاق دي، او د دغو جامو جېبونو کې د ژوند د هر پړاو بريليک ځايډلی شي، خو که دا جامه نه وه د دوکتورا، ماسترۍ او هېڅ دورې سند دې په لوڅ وجود نشي نښتلی حتمي به غورځي.

❖ د نامتو ديني عالم شيخ صالح الفوزان له نكله دي چې وايي هغوی چې زغم نه لري دين هم پکې نشته، هغوی چې بې صبره او بې زغمه دينداري کوي داسې دي لکه بې سره تنه او دا ځکه چې زغم يا صبر ته د دين سر او مغز ويل شوی.

صبر دی چې په ژوند کې مو له افتونو، او هر ډول تيندکونو ساتي.

❖ ويجاړي يوازې پر ماین الوځول شوي سرکونه او د الوتکو پر بمونو ويجاړ کلي نه دي. ويرانې دا هم ده چې قاضي پټ مخ د توت د ونې لاندې د محکمې داسې حکم اورو چې تمیز طلبې او د ننگولو حق پکې نشته.

ويجاړي دا هم ده چې حجرې، دیرې د هغو سياسي بحثونو ځایونه وي چې عموماً د هیوادونو پارلمانونو کې کېږي.

کور ورانې هلته هم احساسولی شي چې د ټولنې متمدنه برخه یوازې د پرمختللي نړۍ جامې او نیکتايۍ ته تمدن او پرمختګ وايي، او وطن تش په سندرو جوړوي.

او د غرقېدا ویره هله ډېره شي چې د رياضي ښونکي ټولګي ته په ننوت زده کونکو ته ووايي درځی نن به شعر او شاعري وکړو.

❖ الاوسط ورځپاڼه: د طالبانو یو پلاوی چې د فلسطین، مصر، لیبیا، لبنان، اریتریا، ترکیې او سوريې د ديني عالمان یوې ناسته کې د ګډون لپاره ترکیې ته تللی و، د لیبیا د یوه اسلامي خوځښت د

پخواني مخکښ مشر او مفتي سامي الساعدي سره په ناسته کې د افغانستان پر اوسمهالو حالاتو خبرې کړي.

سامي څوک دی؟

د ورځپاڼې له نکله هغه د ليبيا د وسله والو د اسلامي ډلې ایل ای ایف جی تر ټولو یاد مشر و چې وروسته د دغه ډلې فعالیتونه ناقانونه اعلان شول او معمر قذافي هغه اسلامي ډله د ترهگری نوملړ کې راوسته.

دغه ډله په ۱۹۹۵ کې ليبيا کې د جهادي فعالیتونو په نیت جوړه شوې وه. سامي د طالبانو په پخواني حکومت کې افغانستان کې ژوند کاوه. د ۲۰۰۱ کال بدلون پرمهال چې امریکا پر افغانستان پوځي یرغل وکړی هغه د خپل یوه بل ملګري عبدالحکیم بلحاج سره یوځای ونیول شو او بیا د ليبياحکومت ته وسپارل شو. له ۷ کاله زندان وروسته ازاد او برېتانيا کې یې پناه واخسته. سامي د معمر قذافي د واکمنۍ له نسکورېدو وروسته بیرته خپل هیواد ته ستون او په طرابلس کې مېشت شو.

سامي الساعدي د اکتوبر پر ۲۰ استنبول کې د دیني عالمان په غونډه کې له طالبانو غوښتي و چې د نجونو ترلې ښونځي دي پرانيزي.

الاولسط ورځپاڼې خپرو کړو انځورونو کې لید کيږي چې دغه ليبياي مذهبي مشر په دودیزو ليبياي جامو کې د طالبانو له پلاوي سره غږیږي، د طالبانو پلاوي کې د هغوئ د بهرنیانو چارو وزارت استازی ولي الله شاهین د اطلاعاتو او کولتور وزارت یو چارواکی او د طالبانو ویاند ذبیح الله مجاهد لیدل کيږي.

❖ ډیر کله چې یو څوک اړ وي خبرې وکړي نه غواړي پر خبرو او بحث یې قضاوت وشي. که تاسو د مقابل لوري پر خبرو قضاوت کوئ نو هغه ته د ځان کابو کولو او سانسور تر څنګ د بي باورۍ لامل ګرځي.

سم لاسي د یوه چا په اورېدو قضاوت نا انصافي ده.

❖ د خبرو پر وخت یوه ترټولو اسانه او د ځان لور بنودلو لار مقابل لوري ته نصیحت کول دي. خو دا نا مناسبه چاره ده چې که یو څوک له موږ د حل لارو غوښتنه ونکړي، د نصیحت اجازه مو ترې نه وي اخستي او له یوه سره نصیحت پیلوو او چاته وایو چې دا کار وکړه دا مه کوه.

ښایي ستاسو د ژوند تجربې له نورو سره یو ډول نه وي هماغسې حل لارې هم ممکن بدلې وي.

زه هم دا نصیحت نه کوم چې تاسو ته وایم ناصح مه اوسئ یوازې د یوه کتاب له یوې پاڼې د خبرو د هنر یوه برخه مې رانکل کړه.

❖ تېرو کلونو کې به د هر چارواکي پر کاري مېز لویه ښایسته ډډه باندې دا حدیث لیکل شوی و (لعن رسول الله ﷺ الراشي والمرتشي..)

د کال پای کې به افغانستان د نړۍ تر ټولو درغل او فاسد هیواد اعلان شو.

اوس چې چارواکي غونډو کې د وینا پر دریځ ودرېږي د قران کریم دا ایت به ولولي (إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا..) او بیا به د دیني زده کړو یو نیمچه عالم د طبابت، انجیرۍ یا د بل مسلک اړوند ادارې پر لوړه دولتي څوکۍ د گمارني اعلان وکړي.

له دې ښکاری چې موږ افغانان څومره صادقان یو، پر ځان پخپله عریضې کوو، یا دا چې د څښتن تعالی او د هغه د پیغمبر ویناوې د خپلې روا او ناروا دواړو لپاره کاروو.

❖ زاړه لوښي قیمتې وي، خو که فکرونه په تېره زمانه کې بند پاتې شي او زاړه شي زهرجن کېږي لاس او پښې به مو شلې کړي. نړۍ

به هسكو ته الوت كوي ته به په داسې سمڅه كې پروت يې چې د
خيرات غوښتلو لپاره د لوړ غږ وسيله به هم نلري.

كه سل كلن هم يې د نني عصر د مزل هنر زده كړه، ځكه خو وايي؛
ژوند له زانگو تر گوره زده كړه ده.

اطلبوا العلم من المهد الى اللحد

❖ له راتلونكي بدلون سره مقاومت مه كوه. پرېږده چې ژوند په تا كې
و اوسيري. اندېښنه مه كوه چې ژوند دې په بل مخ كيږي، ته له
كومه وايي چې د ژوند پخوانی مخ ستا لپاره ښه دی؟

الف شفق- د ميني څلوېښت قواعد

❖ له هلمنده يو اورېدونکی سهارنی خپرونه كې بي بي سي ته وايي په
كليوالو سيمو كې چې څومره هم د جوماتونو ملا امامان وو يا كوم
سړي ديني زده كړې درلودې ټول يې ښارونو ته تللي او چارواكي
شوي، كليو كې د جنازې د امامت لپاره هم څوك نه پيدا كېږي
دولت نه غوښتنه لرو چې ددې ستونزې حل ولټوي او زموږ امامان
بیرته راولېږي.

❖ اور د جونگړو د بنگلو خواته راوړسېده

ماخو ويل چې د اورونو كاروبار ښه نه دی

چې تيروتنلی څوك د ښكلو په درواغو نشي

سړی هوښيار ښه دی خو دومره هم هوښيار ښه نه دی

رحمت شاه سايل

❖ څو کاله وړاندې کابل کې مدني فعالانو د پاکستان خلاف لاريون کړی و اخر کې يې د نایجریا بیرغ ته اور اچولی و.

د نایجریا او پاکستان بیرغونه له شنه او سپین رنگه جوړ دي خو بڼې يې بیخي جلا دي.

❖ یوځای لیکل شوي، هرکله چې دې د زده کړې توان له لاسه ورکړ زور يې، هغه که شل کلنۍ کې وي او که یا هم اتيا کلنۍ کې وي.

❖ خدای تعالی ټولو انسانانو ته په بیا بیا د پرېکړو وس او موکه ورکوي. دا په انسان پورې اړه لري چې کوم لوري ته د تګ پرېکړه کوي، او یا دا چې له لټۍ همداسې بې هدفه پايي او بیا وايي قسمت راسره یاري ونه کړه.

❖ که تل دا ټکی په پام کې وساتو چې ایا زما خبرې پر نورو څه اغېز پرېباسي، څوک احساساتي کوي، څوک خفه کوي او یا دا چې زموږ په اړه د نورو بد گمانۍ راولاړوي نو هیڅکله بې ټوله او ناسنجیده خبرې نه کوو.

ستاسو دوښمنۍ ډېر کله ستاسو له وینا پیدا کېږي.

خپله ژبه هم کلا ده هم بلا.

❖ له کامل خدای سره مینه اسانه ده چې له هرې خطا پاک دی. خو له انسانانو سره مینه گرانه ده چې نیمگړتیاوې او خطاوې لري. یاد يې وساته، پوهه یوازې له مینې سره پیدا کېږي. له مینې پرته علم نشته.

❖ تر هغه مو چي د څښتن تعالی له مخلوق سره مینه نه وي کړي د خدای له پېژندنې او مینې به محروم یاست.

الف شفق- د مینې څلوېښت قواعد

❖ د خوست دلاور؛

امریکايي پوځیانو پر افغانستان له یرغل سره د خوست یو تکسي چلونکی دلاور د ۲۰۰۲ کال په ډسمبر کې ونیوه او پنځه ورځې وروسته د سختو رېرونو او شکنجو له امله ومړ.

وروسته مالومه شوه چې هغه د ناسمو معلوماتو له مخې نیول شوی و او مرگ یې هم د پوځیانو له لوري په ناځوانه ډول و.

یوه امریکايي خبریال د هغه پر ژوند یو مستند فلم هم جوړ کړی چې نوم یې دی (تیاره لور ته تکسي کول) دغه فلم تر ټولو معتبره جایزه هم وگټله. په تېره شل کلنه جگړه کې د پښتنو سیمو ډېر بې وسه دلاوران همداسې قرباني شول، خو دی ددغو قربانیو سرلاری شو.

یوه لوېدیځواله خبریاله وایي امریکایانو افغانستان کې یوه اندازه پیسې پر ډیموکراسۍ ولگولې خو تر هغه ډیرې یې جنگسالارانو ته ورکړې چې ددغه ډیموکراسۍ ساتنه وکړي، دغو جنگسالارانو همدا ډول ناسم معلومات له بهرنیو ځواکونو سره شریکول. هغه وایي له سپتمبر ۱۱ وړاندې پر افغانستان بنديزونو دغه هیواد دومره خوار کړل چې حد یې نه و او بیا جنگسالارانو ته دومره پیسې ورکړل شوې چې د انسان وژل ورته ډیر اسانه او ارزانه کار ښکارېده. همدغه څه د افغانستان غلیمانو ته د جگړې پالو او جگړه مارو د کوربتوب موکه هم ورکړه.

#تاریخ

❖ یو ګرځندوی عکاس هانس سیلوستر پخپل کتاب « Natural Fashion» کې د افریقا په ایتوپیا هیواد اومو دره کې د هغو

انسانانو نکل لیکي چي د ژوند بڼه يې د لومړنيو انسانانو هغې ته ورته ده. هغه يوځای لیکلي دغه قبایلي خلک چي خپلو ماشومانو ته د خاورو له رنگونو د مخ سينگار کوي، او پر سرونو د گلونو او نورو ښکلو بوټو تاجونه ساتي تر نورو پر جلا والي د يوه ډول غرور احساس کوي. کتاب لیکي دغه انسانان له متمدن ژوند سره هيڅ ډول لیوالتیا نه لري، بوټي او د طبیعت نور توکي يې جامه او خواړه دي.

د نړۍ لومړنيو متمدنو انسانانو هم د وروستيو څېړنو له مخي افريقا کي ژوند کړی خو اوس دغه لويه وچه او وگړي يې د دې دور تر ټولو خوار حالت کي ژوند کوي.

عراق د انساني تمدن زانگو بلل کېږي خو نن ترې د وینو، کرکو او شخړو بوی راځي.

په ټوله کي ژوند هم دا درس راکوي چي پر پرون نازېدل او تش غرور دې غرقوي، که ځان د يوه هوسا انسان په توگه پوښتي نو مه وایه چي پرون دې څه کړي پوښتنه دا وکړه چي نن څنگه يې؟

د اومو دره ايتوپيا قبایل

❖ بریا زر پلرونه لري خو ناکامي تل یتیمه ده.

جان اف-کنډي

❖ چي ستا دمخ دخال خبرې خپل ارمان ته کوم

دزړه په للمه کړ دسرو اوښکو باران ته کوم

لکه گلاب خپله قصه په وینو وینو شونډو

په هر سپرلي کي خامخا یو ځل جانان ته کوم

ستا په جاگیر دننه هم په کلي پاتې نه شوم
 ځان ورکومه لارم کډه بیابان ته کوم
 دسربازی په جذبو ډکې شوې دخيال هديرې
 زه به ترکومي گديده خوشې میدان ته کوم
 ستا بې ننگۍ وژلې نه يم رنځولې ئې يم
 چې ستا دعا راته ياديري بنيري ځان ته کوم
 څه دستم دې وسې په ورځ پيدائي ميني
 زه په خطا گناه دزړه دگل کړيوان ته کوم
 دزړه کتاب لولمه ټوله شپه رونوم
 زه تياري دجانان نوي امتحان ته کوم
 رحمت شاه سائيل

❖ د ميني او خواخوږۍ اړيکه د کرکې له امله له منځه ځي، کرکه ډېر
 کله له بدگمانۍ سرچينه اخلي، او بدگماني ناروغي ده. که پرې
 اخته شئ له تل پاتې مايوسۍ او بې باورۍ به کړېږئ.

❖ له ډېرو پوهانو، نوښتگرو، لایقو او هنرمندو انسانانو د شخصیت د
 نیمگړتیا شکایت کېږي. وفادار نه وي، ټولنیز نه دي، لنډپاري دي،
 د ښې ملگرتیا پالونکي نه دي، دین او کولتور ته په بشپړه معنا ژمن
 نه دي او گڼې نورې نیوکې.

دا ډول ستونزې ښايي په عادي خلکو کې لا لوی او عامې وي خو څوک
 پرې نیوکه نه کوي او نه یې یادوي.

له پوهانو او لایقو انسانانو ځکه دا شکایت ډېر کېږي چې خلک یې له شخصيته د هغوی د هنر او علم په کچ تمه لري او دا انډول ساتل ډېر سخت دی.

❖ یوځای لیکل شوي هدف دومره لوی وټاکئ چې فکر کوئ رسېدل ورته ناشوني دي. دوه کاره کېږي یا خو تاسو همدومره لویه وړتیا مومئ او یا هم تر هغه ځایه په مزل کې گڼ نور داسې څه ترلاسه کوئ چې ستاسو خیال کې هم نه وي.

❖ درناوی د اړیکو د پایښت ضمانت دی. که یوه ورځ یو لوری وي هم نه، ددغه ضمانت کاپی ستاسو پر سینه څرېدلې جیب کې پاتې کېږي، له جیب سره په سمښت ستاسو زړه پروت چې وینه او مینه دواړه پکې د ژوند تر وروستیو چلیږي.

نو د یوه بل درناوی پکار دی.

❖ سبا پېښېدونکي بدلون ته انسانان له دې امله بې پروا نه دي چې گواکې دوی له ننه خوند اخلي بلکې د ژوند درواغجنه هېله، غرور او بې غوري ورکوي.

که تاسو پرونیو چارواکو ته دوه کاله وړاندې ویلی وای تاسو به څو میاشتي وروسته نور واکمن نه یاست څه غبرگون به و؟

-دتمسخر خندا او غوسه دواړه.

که نن یو ته ووايست ستاسو راتلونکی نه دی مالوم چې کله به مو قدرت پایې مومي، درته به د خپل ځواک یو لوی نوملړ رامخې ته کړي او د خدای د پرېکړې پر وړاندې به د خپل دوام دلایل درته وايي.

که څوک باوري وای چې د واک، شتمنی، او ځوانۍ موده یې تل پاتې نه ده، ډېرو به د وخت ارزښت او دښېگنو قدر ژر پېژندلی.

❖ د نړۍ ډېرو ټولنو کې پرځېدلي او جلا وطنه شوي سياستوال که د نا اهلۍ له امله یې هم واک بايللی وي په دوديز ډول دوه کاره کوي. د خپلو ناکامو تجربو او برياليو چارو یادښتونه د کتاب په بڼه خپروي، او یا خو خیریه بنسټ پرانیزي چې د وطن د خلکو د خدمت وړپاتې تنده پرې ماته کړي.

همدا کار یې تېر بد ورپتوي او ولس کې ځای مومي.

تر پوزو درغل سياستوال د مرګ تر بریده بیا بیا د واکمنېدو هڅه کوي، او په چل گټلي د تل پاتې واکمنۍ پر خوب لگوي.

❖ ژباړه

خاونده یاره ټینگ مو کړه دا زړونه په قران

وهلي موږ ناحقه دي ځانونه په قران

دچا چې ېې الف هم سر کې نه شته نه ېې زده دی

همدغو پښتنو ایښي سرونه په قران

خبره خو د مینې یوه وي سترگو کې وشي

نو اوس راباندې ځله ږدې لاسونه په قران

دا ته سپېره لغړه ېې که زه د ښکړو بار

ماتیري هر سپرلي کې مو لوظونه په قران

کعبې ته د حلالې نڅا شرنګ په رسېدو دی

کابل کې څه خواږه دي اذانونه په قران

منکر په هسکو هسکو محلونو کې دیره دي
او ړنگ زموږ د خوارو دې کورونه په قران

دا نثر په شعر ومنئ

❖ ستاسو د باور ملگري هغه دي چې د خبرو پر وخت ورسره ډار نه
لرئ بڼېگنې او بدې دواړه ورته وایاست، او هغوی بیا د سپکاوې
احساس نه کوي، انگيري مخاطب یې غلیمانه فکر نه لري.
که هر ملگري سره ناسته کې تر مسلو ډیر پر لفظونو فکر کوي، پوه شه
چې باور مو پر نازک تار تړلی، د ملگرتیا حساب مه پرې کوي.

❖ البته خبرې بڼې، بڼې دي.
خواره انسانان په خوږه نړۍ کې ژوند کوي، کرکجن خلک کرکجن ژوند
لري. ستاسو نړۍ هماغه ده څه ډول چې تاسو یاست.
وین دایر

❖ زهر یې هم وشېندل لپې لپې شات هم ویشي
دلته یو کس دی شوکه هم کوي خیرات هم ویشي
ما د خپل سر قاتل په پټو سترگو وپېژندو
چې مې پر قبر څېرې هم غوړوي سخات هم ویشي
جبر یې هم د نظر وړم، سترگې پرې هم خوږوم
خلک هم وژني خو جامونه د حیات هم ویشي

❖ د ماتې او ناکامۍ یو لوی لامل تسلیمي ده. ښايي تاسو په یوه داسې موکه د ډډې وهلو او یا شاتګ پرېکړه کړي وي چې بري ته به مو ايله څو ګامه پاتې وي.

نو ځکه خو راز صاحب وايي:

نیت مو که منزل ته د مقصد د رسېدو وي نو

شپه ورځې مزل کوی، مزل کوی، مزل کوی

❖ د کرېکټ دوه نړیوال جام سیالۍ مې رپوټ کړي، له کرېکټ والو سره مې اشنایي هم ده خو هغسې چې زموږ د کلي د زرباز لالا او مولوي صاحب کوثر پرې سر خلاص دی زما زده نشو، یوازي همدومره چې چا څو منډې وکړي، څوک ښه وځلېده، لوبه چا وگټله د همدغو پنځو شپږوو پوښتنو د ځواب تر برېده.

هر مسلک د زړه ژورو ته کوزېده او مینه غواړي، ښايي زما مینه کې ورسره ټکي وي.

افغانه لوبډله دې بريالۍ وي، زموږ يې همدوی پکار دي.

❖ یو ځای لولم، هغه درد چې انسان خاموشۍ ته مجبوروي له هغه درده ډېر زورور دی چې انسان ترې کوکې وهي. بدمرغي داده چې موږ په چېغو پسي ځو، معنا درانه دردونه هیروو او مرحم نه ورته لټوو، ځکه خو بدمرغي اوږدېږي.

❖ تا هنر د سردارۍ نه زده بهرامه

سرداري دې په خپل دور کړه بدنامه

هم تمامي خېلخاني لره بلا شوي
 هم خپل ځان لره بلا شوي بد فرجامه
 تا طاهر د کم عقلۍ په جرگو مړ کړ
 اوس فارغ شوي د طاهر له انتقامه
 تا خپل ځان لره د مرگ رخه پيدا کړه
 خېلخانه دې په بدخوي کړه بي آرامه
 په دا هسي بدخويي بي بخته نه يي
 چې لا نه يي د خوني هاتي تر زامه
 مشر ورور دې په زندان کړ ته خاني کړي
 دا خاني دې شه په ځان پوري حرامه
 چې خاني ته دې هوس د زړه په زور کړ
 لا ځايي وه ستا د زړه اندېښنه خامه
 خوشال خان خټک

❖ د ژوند لومړنی او وروستی پړاو سره ورته دي، بختور هغه چې په
 دا منځني پوړ کې ترې پخپله خوند واخلي او د نورو لپاره هم
 ازاري نشي.

❖ د شخصیت ځواکمنتیا او کمزوري دواړه د انسان برخليک ټاکي. تر
 هغه چې پر خپلو کمزوريو او ځواکمنو ځانگړنو پوه نشي هيڅکله
 به د خپل برخليک لوري ته پر خپل زړه گام پورته نه کړي.

تل به وایاست:

دا د قسمت څه بدرنگه لوبه وه

ساز يې کړم اغاز يې کړم انجام يې کړم

نو که پر برخليک پوهېده غواړئ ځان پېژندنه ورته مهمه ده.

❖ د چا پر ناکامۍ او پرځېدو جشن او خوښۍ مه کوئ. کله چې خپله ماته وگورئ تر ټولو ډېر به مو همدغه جشن وکړوي چې د نورو پر ماتېدو مو کړی و.

سترگې به بيا څنگه غړوي په اشنايانو کې...

❖ هر کار په نيت پورې اړه لري، يوازې مينه او درناوی دی چې بايد عمل کې وليدل شي.

❖ پر موکو پسې لالهانده او فرصت طلب انسان د پېښو بچۍ دی. د تل لپاره پر ځان د واکمن پښې ښکلوي، پر دسيسو او د بل پر کمزوري کولو ډاډمن وي، د خپل راتلونکي په اړه وېره لري، تر ځان کشران په خوږه ژبه ځپي خو لويه سزا يې داده چې تل د خپل مقام بايللو له ډار سره زليل عمر تېروي، او يوه ورځ له لاسه ورکړي باور وروسته گوښی رنځيري.

مصطفی احمد

❖ هغه خلک جگړه ځپلي نه بلکې د جنگ تنده غړي دي چې خبريال يې د يوې وسله والې ډلې له مشره د مرکې سر کې پوښتي:

صاحبه دي وروستيو کې ستاسو د بريدونو درک نشته خیر خو دی؟

❖ دې انځور ته يې ليکلي، دلته اصليت مهم دی چې پورې/زینه ده او سمه پرته ده.

هغه چې ستا د سيوري پر کاره انځور قضاوت کوي گناه يې خپله ده، پروا يې مه کړه.

❖ نسیمه ورو ځه، له زخمي گلونو اوښکې راځي

لکه په خامه بهانه د نجونو اوښکې راځي

څنگه بې ځينو، څنگه خنډیرو راته زهر دې شي

په اباسين کې دکابل د غرونو اوښکې راځي

کاروان

❖ هر ډول پانگه، که ونه لگول شي کورنۍ ته به مو میراث شي. یوازې د مهربانۍ پانگه ده چې له لگولو وروسته یې میراث شته، نو باید همدا نن یې وکاروئ. څوک د دې ضمانت کولی شي چې سبا به ژوندی وي؟

❖ دا سمه ده چې له جنگیالیو د حکومتولۍ تمه منطقي خبره نه ده خو د افغانستان پېر مشران داسې وو چې هم یې جگړه کوله او هم ښه حکومتولي.

نادر خان د جگړې ښه قومندان و، ورسره د افغانستان د وروستۍ پیړۍ د پوځي بنسټونو، نظامنامې او نورو قوانینو بنسټگر هم و.

تاریخ

❖ په خزان کې د بوستان په ونو راشه

څه و، څه شو بيا پوشش د زمانې

کله محکه سپېره ډاگ کله گلونه

څه اميد په ارايش د زمانې

خوشال خان خټک

❖ هر څومره مو چي د انسان پېژندنې هنر پياوړی کېږي هومره مو د
يوازېتوب خوند او زغم ډېرېږي.

❖ د زده کړو لپاره شعور درلوده د پوهې ارزښت زياتوي. دغه افغان
انسان د عمر دې پړاو کې د شعور پر وړو هسک ته الوت کړی او
له شپېته کلنۍ پورته عمر کې يې له سيد جمال الدين افغان پوهنتونه
د ليسانس دوره بشپړه کړې.

ډاډه يم چي د خپل عمر پلمه يې زده کړو ته نه ده کړې رواج به هم د دين
پر نامه پلمه نکړي او لوړ او زوی دواړو ته به د تعليم اړتيا او فرض يو
ډول گڼي.

❖ هغه ور چي تل پرانيستی، موږ له لټې يا په پيرۍ يا په سختۍ کې
ورځوو.

❖ سړه سينه او ارام مزاج د يوه ځواکمن قومندان د بريالۍ هغه وسيله ده
چي ټولې وسلې يې پر وړاندې ماته خوري.

❖ مېرمن قمر گل په يوه وروستی مرکه کې وايي «د خدای له دره نهيلي نه ده پکار، پر کومه واله/وياله چې اوبه تللي وي بيا پرې راځي» د دغه خدای پرستي افغاني ارواه دې ښاده وي.

پر گور يې نور.

❖ زه لکه په دښته کې ولاړه وچه ونه

هيلي دومره هيلي دي چې مکوه پوښتنه

ژوند ددې بازار په يوه لاره کې هم نشته

دومره خاموشي خو به مې ورک کړي له وطنه

ځمه چې وعده د بيا ليدو يې پوره شوې

بيا به راته وايي چې دا ولي دروغنه !

خاورې د ولس په انگو باندې پرته دي

گرځي ډلې ډلې رهبران سپينه لمنه

چا چې ښايستونه درته وښودل درخاره

تا له هغو سترگو نه هم ونکړه مننه

ميوند درخار

❖ د بي وزلي نړۍ جنگيالي د خپل هيواد پر وړانۍ اتلان وي، مدني فعالان او ښځينه فعالانې يې د خپل کور له رسوايۍ پرته بل شهکار نه لري او خبريالان يې د وير او ماتم د خبرونو په خپرولو جايزې اخلي.

موږ هم د همدغې بدمرغه نړۍ بې کماله غاوره وگړي يو.

تکراري ليک

❖ زما خوشبینه او هیله من انسانان له دې امله خوښ دي چې هیڅکله
ډار نه لري او تل په ټولې نړۍ پسې گرځي. زما بدبین انسانان هم
خوښیږي ځکه هغوی په کښتۍ کې د سفر پر مهال ژغورونکي
وسیلې له ځانه سره گرځوي.

هر انسان یو کمال لري، خوشبینه وگړي هیله درکوي، شاکي او بدبینه
کسان د احتیاط لار در زده کوي.

د څښتن تعالی له هر تخلیق سره مینه وکړئ.

❖ قضاوت کول تل زموږ د خپلې خوښې او لید پر بنسټ وي نه د
حقایقو او واقعیتونو له مخې، نو لومړی دا پلټل غواړي چې زموږ
لید او فکر څومره سم او څومره کور دی.

زموږ د کونړ مروري ولسوالي یې ۹۰ مو کلونو کې 'منوره' ونوموله،
چې دوی لار هغه سیمه بېرته مروره شوه او دومره مروره چې خدای
پوهیږي کله به پخلا شي.

د سیمو نوم بدلول نه لومړیتوب دی او نه هومره اسان کار..

حضرت امام ابو حنیفه له لوړ علمیت او عالي شخصیت سره د قضا دنده
نه منله له نا انصافی یې وېره وه، او زموږ انصافدار د کرنې او مخابراتو
په څېر سکتوري ادارو ته له تجربو او تخصص کنگال رنې سترگې ولاړ
وي.

د امام صاحب کرنې زموږ لارښودې دي نه یې تش نوم.

❖ د حق پټول «کتمان حق» د انسان تر ټولو لوی ظلم دی چې د خپل
ځان او خپلې ډلې لپاره د خدای تعالی له لوري خلکو ته روا حقونه
ناروا کني، او پخپله گټه دین تعریفوي.

دا ډله ظالمان فردي گناه نه کوي بلکي د ټولني او يوه لوی نسل ژوند پر گړنگ ودروي.

د حق پټول تر ډېره نالوستي کسان نه کوي، يو څه پر دين خبر خلک چي د ټولني وگړي پرې باور لري او د دوی خبرې ته پر ممبر او ډېه غوږ نيسي.

څښتن تعالی د حق پټونکي انسانان لعنتيان بللي او د قران کریم په سوره البقرة، سوره المائدة او گڼو نورو مبارکو سورتونو کې دوی رټلي او ورته د سختي سزا ژمنه يې کړې.

او موږ د رب تعالی پر ژمنه پایو چي د ظالم تر نقاب لاندې څېره به رسوا کا.

ان شاءالله

❖ وايي که عیبونه لټوئ ددې پرځای چي نور په ليرې ليدونکي/دوربين کې وگورئ همداره يې اسانه لاره ده ځکه نږدې عیبونه درته بڼي.

❖ نړۍ له ښو خلکو ډکه ده، خو که مو نژدې بل څوک ونه موند، خپل ښه والی/ښه توب و ازمایئ ځکه تاسو هم ددې نړۍ برخه یاست.



❖ لويي برېل د فرانسې يوه واړه کلي کې وړوکتوب کې د ليد له نعمته بې برخې شو. هغه خپلې کورنۍ ته پرلپسې ويل چي نابينا وگړي هيڅکله له نورو کم نه دي نو دی به زده کړې هم کوي او کار هم. هغه په ۱۵ کلنۍ کې د نابینایانو لیک اختراع کړ، ډېره موده يې مالي ملاتړ هم نه و خو له خپلې ارادې په شان شو، هماغه و چي کار يې په رسميت هم وپېژندل شو، په شل کلنۍ کې ښونکی شو او

دادی اوس یې نړۍ کې دغه لیک بڼه پر نامه ده «برېل لیک/لیکل»
 نو که انسان په هر حالت، هر عمر او د کړاو له هر ډول لارو سره
 مخ وي، هوډ او کار پسي کېده به یې بریا ته رسوي.
 او که مو دا کار وکړ بیا به وایاست خپله لاسه ګله لاسه..

❖ پر افغانستان د واکمنۍ ډلې لوړو زده کړو وزارت ومنله چې د
 نجونو لپاره یې پوهنتوني زده کړې ځنډولي.
 انالله وانا الیه راجعون

❖ امریکا او په ټوله کې لويديځه نړۍ د خپلې ګټې ډیموکراسۍ او
 بشري حقونو د دفاع په نومونو پر نورو هیوادونو یرغلونه کوي،
 بندیزونه پرې لګوي، سیاست وال یې ګواښي.
 د اسلامي نړۍ سیاستوال څه چې دیني عالمان یې هم په مظلومو اسلامي
 هیوادونو کې د تعلیم په څیر د ژوند په مهمو اړتیاو بندیز ته خاموشه دي.
 شیخ عبدالمجید زنداني صاحب، شیخ سامي الساعدي، صاحب او نور
 چې له دې خلکو سره سلام کلام هم لري، د افغانستان د مسلمانو مظلومو
 لویو د تعلیم حق ته څه فتوا لري؟
 ایا اسلامي نړۍ یوازې زموږ د جګړو بریاو ته دوعا کوي که زموږ پر
 ژوند کولو هم خواخوږي دي؟
 که منافقت نه وي سپینه خبره دې وکړي.
 ولې دې زموږ بښونځی او پوهنتون وتړل شي؟

❖ د اوسنیو ناخوالو او بدمرغیو په زیاتېدو د یو شمیر پخوانیو
گنهارو داړې چینگیري چې گواکې دوی سم خلکو وو ارمان به
یې وکړی.

زما د وطن خلک یې تمیز کولی نشي
د حېنو رهبرانو او د غلو رنگونه یو دي

*

خر سپی د لېوه ورور دی!

❖ سهار پر راډیو له اورېدونکو سره ژوندی خپرونه وي. له هلمند،
فراه، روزگان، کندهار او تر کندوزه خلک د ورځې پر مهمو مسلو
د غږېدو موکه لري. د ټولو د ورځې مهمه خبره د کوکنارو لانجې،
د مرستو د ویش رسېدل او نه رسېدل او نورې کلیوالي کیسې وې له
یوه نصیب الله پرته حرامه دي شي که به چا د پوهنتونونو تړل پر
ژبه اړولي وي او یا یې پرې څه ويلي وي.

د دغسې بې غمه وگړو واکمن حتمي ده چې د نجونو زده کړو ته پر
همدې گروهه دي چې دا گورو یې.

موږ پرېږدوه چې په یوه ټوټه ځمکه خپل ورور ووژنو، پوهنتون که تړلی
وي یا پرانستی د چا یې څه!!!

❖ کریاب صاحب یوه زاړه چارواکي ته ويلي و یاره ته خو لږه دا د
غیرت ځکه هم وکړه چې خور دی که تریخ.

❖ د دولتي منصبونو پخوانیو چارواکو ملي مصلحت د څوکۍ ساتلو
پلمه یادوله او اوسني یې د امیر د اطاعت پر نامه څوکۍ ټینګې
ساتي.

پر خواله رسنيو د نجونو د زده کړو د ځنډونې خلاف غبرگون کې د گڼو پوهنتوني استادانو د استعفا لیکونه خپاره دي.

د نهیلو افغانو نجونو لپاره بنایي دا هم د ډاډ یو څه وي چې وگڼي یوازې نه دي.

❖ ملا ندا محمد ندیم خپله تازه مرکه کې ويلي، تېر یوه کال کې یې وکتل چې د نجونو د زده کړو په مرکزونو کې منکرات وو نو ځکه یې د پوهنتوني زده کړو ځنډولو پرېکړه وکړه.

هغه ونه ويل چې کوم ډول منکرات؟ که منکرات د جرمونو په معنا وي خو هر فرد چې جرم کوي هماغه مسول دی او محاکم هم شته نو بیا دا ډول پلمه کله منطق لرلی شي.

منکرات نارینه هم کوي د هغوی د کار او زده کړو کوم مرکز هم تړل شوی؟ تلویزون ترې مهم اړخونه ونه پوښتل.

او تر ټولو د پرېوتو اخلاقو پیروان خويي هغه چې پر ټوېټر د محجوبو او پتمنو افغانو لونیو د زده کړو مرکزونو ته د فحشا نوم ورکوي، د دین علما دا ډول سپک ژبي او تهمت لگونکي منافقان بولي.

منکرات همدا دي چې د یوې ټولنې د بچو برخلیک سره لوبې کوي، د بیت المال پیسې به هم اخلي، د کتابونو نه درناوی هم دی.

منکرات په جوماتونو کې اتنونه او له وسلې سره ننوتل دي، د نشه یي توکو د کاروبار او سود اړوند خبرې دي.

زموږ ټولنه ریښتیا هم له منکراتو ډکه ده، خو د ولس ډیر لومړیتوبونه او د ننگ او غیرت کیسې له دا ډول منکراتو سره خواخوږې دي.

❖ حکمتیار صاحب د خپلو یادښتونو په هر کتاب کې د اسلامي نظامونو د نه ټینګښت لامل د شرق او غرب لاس وهنه یاده کړې،

خو اوس چي کابل کي د څارونکي په توگه پايي ورته به جوتنه شوي وي چي د ولس کړونې، ويجاړۍ، پارونې او د نظامونو په نه ټينگښت پسي همداسي هر وار خپلو افغانانو د افراط ډانگ په لاس اخستې، خپلي سترگي يې هم ويستلي د نورو هغه يې هم.

افراطيت نه د دين برخه ده نه د ملت پالنې روايت دی.

افراطيت تل زموږ خپلو خلکو کړی، او نورو ته يې د لاس وهنې موکه برابره کړې.

❖ د ۲۰۲۱ کال د اگست تر وروستۍ نېټې د دوحې د تړون له مخې چي وروستۍ امريکايي پوځي له افغانستان ووت دوی خپلو وسله والو ته امر کړی و چي هوايي ډگر ته به نه نږدې کېږي د وگړو ويستلو بهير کي ان د صفري قطعو سرتيري هم وويستل شول.

د روانې ډسمبر مياشتې په شلمه دوه وروستي امريکايي وگړي کابل کي له زندان ازاد شول، د جوبايډن ادارې وويل دا د افغان واکمنو ښه نيت و او دا چي هيڅ مالي او د تبادلې معامله نه ده شوې. پر هماغه ورځ د لوړو زده کړو وزارت د افغانستان پوهنتونو کي د نجونو زده کړې وځنډولي.

پر ټويټر ددغه پرېکړې په ننگه يوه وينا کي اورېدل کېږي «د ښځو د پوهنتونونو په بنديدو يوه غوغا جوړه ده هغه وخت چېرې واست چي زما مدرسه بمبارېده او چاپي اچول کېدې؟»

پوښتنه دا ده چي هغوی چي جگړه کوله که بهرنيان وو يا کورني مشران په خوندي ډول له افغانستانه ووتل، د يوه لور هم هلته پاتې نه ده چي پوهنتون يې نيمگړی شوی وي. هغوی چي لونه يې له زده کړو گرځول کېږي هماغه بي وسه ولس دی چي هم بمبارېده او هم پر ځمکه د وسله والو له لوري په نښه کېده، تمام عمر د خپلو ټپونو درد او ژړا يې وه، د جگړې له اړخ سره خو تړون وشو. دلته گيله له چا ده او که غچ وي له چا اخستل کېږي؟

له ستغو او احساساتي خبرو ها خوا څه ځواب شته؟

❖ سيلی له مړه څراغ سره کار نه لري، که سختی مو درک کړي
وپوهېږئ چې د ژوند مشالونه مو بل دي.

❖ قطر کې پر لار یوتیوبر له یوه پاکستانی ځوان چې هلته د یوه امنیتي
شرکت اډانه کې څوکی کوي پوښتي، قران کریم دې زده دی؟

وايي هو یو څه مې زده دی.

بیا یې پوښتي کومه سوره دې زده ده؟ وایي زده مې نه دی خو ټول قران
سره مینه کوم. بیا ترې د یو څو ایتونو تلاوت غوښتنه کوي.

هغه ورته د سورة التکاثر یو څو ایتونه ولولي.

ترې وپوښتي ددې سورت څه نوم دی؟

پاکستانی ځوان بیا گووت شي وایي نه پوهېږم خو خوښ مې دی.

خبره داده چې د همدغه ځوان په څېر زموږ خلک هم دي او ترې زیات،
په دین سر ورکوي خو زده کوي یې نه، دین ته د خدای د لارې پرځای د
غیرت او عناني نوم ورکوي.

د قران او حدیث پر ځای راوړوسته جوړ شوي نکلونه او پښې لیکونه د
دلیل په توګه راوړي، او ځینې خو سم له واره درته وایي د عرب ځکه نه
منم چې ږېره یې لنډه او نظام یې سیکولر دی.

ظالمه ږېره یې خپله خطا خو له علم یې نشو منکرېدلی.

تر هغه چې موږ دین په سمه توګه نه وي زده کړی، او تش سر ترې
قربانوو د کرار تمه نا ممکنه ده. شخړې، د یوه بل نه منل، یو مخیزې
پرېکړې او کرکې به وي.

له سر بنډني وړاندې پر دین سر خلاصول پکار دي.

څښتن تعالی دې موږ ټولو ته سمه لار وښيي.

❖ د اسلامي نړۍ د يوه مشهور عالم ابن خلدون له مجسمې سره د هغه يوه دکانې کرښه وينا لیکل شوې چې وايي «انسان په طبيعي ډول متمدن او بدليږي» معنا په زور نه څوک ډيموکرات کولی شي نه يې مذهبي کولی شي.

افراطي پرېکړو کې يې پلويان په ناروا ننگه او مخالفين يې په غوسه نه کابو کولو له اخلاقي زاوال سره مخ وي.

واکمنۍ د کلونو په شمېر وي، خو د افراطيت او بې عفتۍ تاريخ نسلونه نسلونه ژوندۍ پاتې کېږي.

خدای مو دې پرده وکاندي.

❖ هر کله که د چا له چلنده زړه ماتې شوې، پر دې وپوهېږه چې خبره د هغه چلند کې نه ده ستا د خپل شخصيت کرښې او اصول دي چې فکر کوي مات شول او تاته درد رسوي. ښايي د مقابل لوري همدغه چلند ډيرو ته ښه ساعت تيري وي.

نو تل حساب له ځان سره په کار دی.

❖ د دوحې د تېرون پر مهال د اوسنيو واکمنو استازي وينا وال په ټينگه پرلپسې د ښځو د کار او ان د شريعت په اډانه کې تر دوکتورا د زده کړو سرته رسولو ژمنې کوي. د اوسنۍ کابينې د کانونو او پټروليم وزير په استازولۍ غږېدا کې وايي «ښځې به د خپلې کورنۍ د سمبالښت او د هيواد پر مختگ لپاره کار کوي، له قاعدې سپپاري تر دوکتورا به زده کړې کوي».

اسلام د ژمنو پوره کولو اړوند څه وايي:

مَنْ كَانَ يُؤْمِنُ بِاللَّهِ ۖ وَالْيَوْمِ الْآخِرِ فَلْيُفِ إِذَا وَعَدَ (هغه کسان چې په الله او د آخرت پر ورځ ایمان لري باید خپلو کړو ژمنو ته ودرېږي)

د قران کریم په سورة البقرة، سورة المائدة، سورة المومنون، سورة التوبة، سورة الانبياء او گڼو نورو برخو کې الله تعالیٰ په څرگنده امر کړی چې پر خپلو کړو ژمنو ودرېږئ او هوکړې او تړونونه مه ماتوئ.

د پیغمبر علیه السلام له لوري اصحابو کرامو ته له غلیم سره د سولي پر تړونونو او کړو ژمنو په وار وار ټینګار شوی، ان د خبر داري په ژبه وايي «لَا دِينَ، لِمَنْ لَا عَهْدَ لَهُ؛ هغه کسان چې پر خپل تړون نه ودرېږي مسلمانان نه دي».

په اوسني افغانستان کې د نجونو د زده کړو په برخه کې د علم د فرضیت او اړتیا له بحث وړ ها خوا د ژمنو ماتېدا هم ننګونکي خبره ده.

❖ نیمګړې دوعا؛

سنت لاره داده چې وایي دوعا کوئ نیمګړې یې مه کوئ.

د ارواښاد سيف الرحمن سليم پر ژبه د ډیرو د خولي دا دوعا ده،

د جومات استاد عرب دی او مکتب کې ډیلي وال دي

یو استاد راله پیدا کړئ، خو پښتون راله پیدا کړئ

خو چې قبوله شوه داسې پرې هک پک یاست چې پښتون ملا نه د عرب مني نه د عجم نه تاته غور دی نه ماته.

نو پرځای یې بشپړه غوښتنه له څښتنه پکار ده چې وغواړو ، یو سیاست وال، یو استاد، یو ملا راله پیدا کړه چې نوره نړۍ هم مني نړۍ یې هم مني، سره سینه ولري خپل او بل دواړه د قدر وړ وګڼي، او د کاذب غرور پرځای د هوبښ او حکمت پر وزر الوت وکاندي.

امین

❖ او انسان ډېر ناوخته وپوهېږي، ژوند هماغه وي چې موږ يې ژر
تېرېدو ته تلوسي وو او بيانه راځي. د شپې سهار ته، د ورځې
مازېگر، د پاچا پرځېدو، د خان زړېدو او ډيرو نورو کيسو ته...

☆☆☆☆☆☆☆☆

❖ که امام پر خپل ژوند ډارېږي ولې له وسله والو سره جومات ته
ځي؟

خوندیتوب خو شرعي عذر دی کور کې دې لمونځ وکړي، نه به يې ځان
خطر ته مخ کړی وي، او نه به د نورو د ترهې لامل کيږي.

د کندهار ښار يوه جومات کې پر ممبر ناست امام سره برچپک وسله
وال نيغ ولاړ دی، د ټوپک شپيلی يې د لمونځ کونکو لور ته برابره ده.

خدای زده پر لمونځ کونکو به د سجدې حالت په څومره ويږه کې
تېرېږي.

په لويو دولتي جوماتونو کې د نظم لپاره ممکن پر جامه او روزنه تيار
پوليس اوسي خو نه دا وړ وسله وال.

ټولنيز ټيکاو، د سرکار له ټولنيزو اخلاقو سره تړلي خبره ده.

❖ هغوی مثبت فکر او هيله ساتل درواغجنه نړۍ گڼي چې پخپله له
کاذبې نهيلی سره مخ وي.

دا د بيل گيتس وينا ده خو تر ده لا وړاندې زموږ د باور يوه لويه برخه
همدا ده چې ژوند له ښو هيلو سره وکړو، ځکه زموږ څښتن لورانده او
مهربانه رب دی.

❖ برياته د رسېدو لار د انسان له ستړيا معلومېري که ځان مو دمه احساس کړ، وپوهېږه چې لار اوږده ده.

❖ د حکومتي چارواکو د خوښ ساتلو لپاره له ډيرې مودې دود دی چې يوه ډله خلک د ناروا قسمونو لپاره ولاړ وي. که حاکم هر څومره تېروتنې وکړي دا ارزال ورته وايي زرکلن شي، حفظه الله، رهبر بي بديله دی..

هوښيار واکمن که هر څو دغه زهرجنې کړۍ له ځانه ايسته کړي بيا هم انسان د ځان غوښتنې ناوړه ځانگړنه لري دوی بيا پر يوه بله لار ورنږدې کېږي.

تېرو کلونو که دغه ارزال پر فېسبوک فعال وو، خو تازه دمي يې پر ټويټر هره کوڅه کې لکه پر څوکۍ سپي درېسي غاږي.

که دې وليکل د هوايي ډگر پېښه خواشنونکي ده، دوی خوله پرانيزي چې بابا منفي تبليغ مه کوئ، هيڅ نه دي پېښ.

په تېر کې د يوه چارواکي نږدې غير مسول واجب الاحترام سړي د يوې مرگوني چاودنې پر مهال خبريالانو ته ويلي و، د دې پېښې د خبر اړتيا څه ده وطن ځله نا امنه کوئ.

درېغه که يو عادل واکمن د خپلو ناروا ستاينونکو يوه ډله دجعل او ټولنيزې ناباورۍ په گناه سزا واره کړي او ځان د ټويټر والو پر ځای پر خدای وسپاري، د ولي درجې ته به نږدې وي.

❖ په پرېکړو کې احساسات؛

موږ چې کله غوسه شوو له يوه چا سره د ورانې او واټن نيولو پرېکړه کوو، او چې له يوه درکه يوه گړۍ خوښي ووينو ورسره د زړه پيوندولو پرېکړه کوو.

دواړه د احساساتو حالات دي، هيڅ فکر پرې نه دی شوی، او حتمي ده چې دغه پرېکړې ډېرې اوږد مهالې نه وي.

نو ځکه خو يو عالم وايي پر يوه او يا لږو پېښو له چا سره د عشق او کرکې پرېکړې مه کوئ، د يوې ورځ بدې تر شا لاملونه ويلئ او ويې بڅښئ او د يوه ساعت خوښۍ کيسه د مننې په ويلو وساتئ.

❖ انسان ډېر کله پر احساساتو کابو نه لري. هغه هوښيار يې که يوه موده د مسکا سيوري کې پټ وساتي يو وخت يې د عقدي په جامو کې څرگندوي.

❖ د ژوند ټوله کيسه د پرهېزگارو له خولې نه وي، خطا کار هم واورئ بيا به د قضاوت چاره اسانه وي. که د اورېدو هنر نه لرو، د ښو پرېکړو تمه هم بايد ونلرو.

❖ که له ماتې وروسته بل فرصت او موکې ته ځان کې له بدلون راوستلو پرته په تمه يو، معنا دا چې د يوې بلې ناکامۍ شېبې شمېرو.

❖ وايي د حسود او تنگ نظري انسان درناوی له دې امله وکړئ چې له زړه يې منلې تاسو ترې مخکېن ياست، نو د تنگ نظرو درناوي ته چې دليل شته د نورو خلکو درناوی خو بې دليله په کار دی.

❖ د ژوند تجربه دا ده که مزل کوئ لار ورکېده پکې وي، که تل لیکل کوئ تېروتنې ورسره ملي دي، که د نورو خوشالي غواړئ د خپل زړه درد ورسره تړلی دی.

لنډه يې دا، هغوی چې کار کوي تېروتنې کوي هغه چې تېروتنې يې نه وینو د کار او زیار څرک يې هم نشته.

❖ هیڅکله نه وایم « له ویرونکو شېبو سره مخ شوم » ښه ده چې ووايم « دغو شېبو کې زه وډارېدم. » مسولیت منل، ځان پېژندل دي، هغوی چې ځان وپېژانده خپله لاره موندلې شي.

❖ د افغانستان د ۷ ورځو پاچا امیر نصرالله خان د خپل ورور امیر حبیب الله خان له وژل کېدو وروسته د جلال اباد په سراج العمارت کې د هغه له خاورو ته سپارلو سره مخالفت وکړ، او ویې ویل ودانۍ پر هدیره نه اړوو، او دا یې هم دلیل کړ «که هیواد سبا د کوم بهرني یرغلگر لاس ته لویږي د پاچا مړی به مو په سپکاوي له دې ځای لېږدوي.»

ټولو ومنله او شهزاده عنایت الله خان له سړک پورې د گلف لوبغالی چې پلار یې په ۳۰ زرو کابلیو روپو پېرلی و د قبر لپاره غوره کړ چې اوس مهال په امیر شهید بن یاد دی.

دا وطن د چا ازار وهلی چې پیرۍ پیرۍ کېږي د بهرنیو ټاراکونو له گواښ سره مخ دی ان د پاچا د دفن لپاره د ځای په غوراوي کې هم د اوږده مهال هيله نه لرو.

تاریخ

❖ مونږه د لارورکو نه د لار پوښتنه مه کوه

لوټ بهیر ته گوره د سالار پوښتنه مه کوه

څوک بریتو زندی کړل څوک دېرو مراندو وتړل

دې بدبختو خلکو کې د دار پوښتنه مه کوه

بس په يوه څوکه، يې ايمان او وجدان غوټه کړه
 کوم ځای ته رسېږي ددې تار پوښتنه مه کوه
 هر يو خپله لار لري د خپل شيطان درشلې ته
 خوله درته گنډي د خدای د لار پوښتنه مه کوه
 نه چې ستا د گټو د موندلو دوعا سپکه شي
 خيال پيره زمونږه د ازار پوښتنه مه کوه!
 موټی غنم واخله دوزخي لوږه دې غلې کړه
 پورته د انبار د سر بڼامار پوښتنه مه کوه
 انبار

❖ ديوېند-سياست او مذهب

د افغانستان د خپلواکۍ له اعلان سره ۱۹۱۹ کي د پاچا امان الله خان له ډاډگيرني سره د جمعيت علما هند بنسټ رامنځ ته شو.

دې بنسټ کي د ديوېند هغه عالمان ځای وو چي کلونه کلونه يې د هند پر نيمه وچه د اسلام او مسلمانانو لپاره کار کاوه، او د شاه ولي الله دهلوي د لارې پيرو وو.

دوئ ۱۹۳۰ تر ۱۹۴۰ پوري د برېتانيا د هغه پلان خلاف سخته مبارزه وکړه چي د محمد علي جناح په مشرۍ د مسلمانانو لپاره يې د يوې ځانگړي جغرافيه پلان درلود او وروسته د پاکستان په نوم دغه جغرافيه بيله شوه.

د ديوېند د علماو د مخالفت دليل دا و چي دې کار سره د اسلامي دعوت د پراخېدو او د اسلامي غورځنگونو د پراخ غوړېدو لاره محدودېږي، له همدې امله گڼو ديني علماو پاکستان ته له کډې کولو ډډه وکړه.

پاکستان کي په مذهبي ډول بريښوي عقيدې مرکزي ونډه درلوده، ددې لپاره چي هند کي د اسلامي غورځنگونو داعيه وځپل شي، پوځي جنرال

ضیالحق پاکستان کی یو شمیر دیوبندی علماو ته د گڼو مدرسو د جوړولو امتیاز ورکړ په هغه سوگند چې دغه جغرافیې ته به وفادار پاتې کېږي.

دیوبندی غورځنګ چې څه دپاسه ۳۰۰ کاله یې پر هڅو اوږي، د جنرال ضیالحق بڼه یې پر افغانستان د شوروي له یرغل سره افغانانو کې ډیره دود شوه په ځانګړې ډول سویلي ولایتونو کې، په داسې حال کې چې د جمعیت علمای هند اغیز لا پخوا افغانستان کې پراخ و.

نور بیا

❖ دیوبند-سیاست او مذهب

دویمه برخه

دیوبند د پلازمېنې ډیلي په شمال کې له هغه لوی پاڅون لس کال وروسته رامنځ ته شو چې مسلمانانو پکې سخت زیان لیدلی و. په ۱۸۵۷ زېږدیز کال کې د میروټ په نامه د مسلمانانو او هندوانو ګډ دغه پاڅون د برېتانویانو او هندي لښکرو له لوري په سختې وځپل شو. له پاڅونوالو ډیر یې ووژل شو او ځینې مسلمانې کورنۍ له ډاره حجاز یا اوسني سعودي ته وکوچېدې، مالونه یې لیلام او کورونه یې تالا شول.

دیوبندی لار د همدغو ځپل شویو مسلمانانو له بدو وروځو په الهام رامنځ شوي بلل کېږي.

دیوبند له هماغه پیله چې د هند اترپردیش ایالت په یوه واړه دیوبند نومي بازارګوتي کې له یوې مدرسې پر فکري لارې بندل شو، بنسټګران یې محمدقاسم نانوتوي او رشید احمد کنکوهي پر دې گروهه وو، چې د هند پر لویه وچه د اسلام د یوه پیاوړي مرکز او راټولیدو یو ځای وساتي.

دیوبندیانو په هند کې د سیداحمد خان هندي په مشرۍ له هغو مسلمانانو سره سختې ډغري هم ووهلې چې ویل یې د برېتانیا تر نیواک لاندې هند دارالسلام دی، نه دارالحرب، مسلمانان باید ورسره د گزاری او ارامۍ ژوند وکړي. سید احمدخان ویل د انګریزانو خلاف د جهاد پلمه ځکه نشته چې هغوی پر مسلمانانو کوم جبر او زور نه کوي او نه یې دین ته خطر دی.

د پاکستان له جغرافیه رامنځ کېدو وروسته د دیوبند سیاسي لارې پر یوه او بل نوم وځپل شوي تر هغه چې د وخت د برېټانوي سیاست په خوښه د دغه فکري مکتب پاکستانه بڼه غښتلي او د جمعیت علما اسلام له بنسټ اېښودنې سره د مولانا شبیر احمد عثمانی په څیر غښتلي کسان له جمعیت علمایي هند جلا شول. خو په هند کې د مولانا ابو الکلام آزاد په څیر فکري خلک وو چې ډیر پام یې پر دعوت او فکر خپرولو وساته.

دا فکري ډله ځانونه د اهل سنت والجماعت پیروان بولي، د حنفي مذهب مدافعین او د ژوند چارو کې حنفي فقه یو معتبر سند په توګه پالي.

په لومړیو کې یې تربګنۍ له ځېنو بریلوي ډلو، شیعې ګانو او صوفیانو، سره وې خو ورته وخت کې یې تصوف ته هم پراخ ارزښت ورکاوه، او د چشتیه، قادریه و سهروردیه لارې پاللې.

په وروستیو کې چې د اهل حدیثو او په ځانګړې ډول د محمد بن عبدالوهاب النجدي پلویان سویلي اسیا کې په خوځښت شول له دیوبندیانو بریلوي تربګنې پاتې او له اهل حدیثو یا د هغوی پر اصطلاح له وهابیانو سره پر شخړو کېوتل. په لومړیو کې بریلویانو او ځېنو صوفیانو دیوبندی لاره وهابیزم باله خو وروسته دغه خبرې سمی نه خور.

بل وار به د دیوبند پاکستانۍ بڼه کې د افغانانو ونډه او سیاست کې یې پر اغیز ولیکو، ان شاالله.

تر بیا.

❖ ښکارېږي چې همدوی د دې دنیا سوچه اولاد دی

د خاورې او د ټولو پښتنو رنګونه یو دي

اباسین یوسفزی

❖ تر هګري ایډیالوژي نه ده بلکې تاکتیک دی، هغه تاکتیک چې لویځه نړۍ کې خورا پخوانۍ رېښې لري.

پر افغانستان د امریکا پوځي تېري د هغو مخکنيو چپاونو او نيواک درس هېرول و چې فرانسې په الجزاير او برېتانيې په کينډيا کې درلوده، د افغان انگرېز جگړې او د شوروي ماتې د زده کړې نور تاريخي څپرکي دي.

لوېديځو پوځونو کله هم سړي جنگ يا گوريلايي جگړه نه ده کتلې.

تاسو چې د بل هيواد کې له ځايي خلکو سره جگړه کوئ په ياد ولرئ چې ستاسو لښکر به کور ته د ستنېدو تلوسی وي، او که ستړی شي حتمي به ستنېږي، هغوی چې خپل هيواد کې جگړه کوي هم هلته پايي هماغه يې د دمې او هيلې ځای دی، نو د ورغلو پوځونو برياً او اوږدمهاله نيواک ناشونی دی.

که له تاريخه زده کړه کېده نو د پوځي يرغلونو پر ځای بايد د بلې لارې فکر وشي چې پر يو چا خپله بابايي او اغېز ومنل شي. دا ناارامي ده، که امریکا افغانستان ته تللي وه او يا روسان د چا ځمکه نيسي.*

له افغانستانه د امريکايي پوځيانود وتلو پر کليزه د لندن مېشتي ليکوال گوښ دايږ د ليکنې لنډيز.

❖ لبنان کې د نغدو پيسو کمۍ د کرکېچ تر بريده دی. د بانکونو مخي ته خلک په اوږدو اوږدو کتارونو کې ولاړ دي.

بانکونه لږه اندازه پيسې خلکو ته ورکوي.

بسام الشیخ حسین په یوه بانک کې له دوه سوه زرو ډالرو ډیرې پیسې لري، پلار یې ناروغه دی او درملنې ته پنځه زره ډالره اړتیا وه، بسام ساعتونه ساعتونه په کتار کې تېر کړل خو هومره پیسې یې ترلاسه نه کړې.

اخر یې له کوره ټوپک راوړ د بانک دننه یې ځان ورسوه، او په لوړ غږ یې خپله غوښتنه تکرار چې پلار مې ناروغ دی که مې له پیسو پنځه زره ډالر دا اوس رانکړئ شر جوړوم، دا یې هم وویل چې که پیسې راکړئ ځان به د وسلې راوړلو له کبله پولیسو ته هم وسپارم. بانکوالو خبره ومنله، پیسې یې ورکړې هغه په یو لاس واخستې او نږدې کتار کې ولاړ ورور ته یې ژر په بل لاس ورکړې او ځان یې پولیسو ته وسپاره.

د الغد تلویزون له پاڼې په مننه.

❖ د هنر زور؛

د عرب نړۍ تر ټولو لویه جنازه چې دوه نیم میلیونو کسانو په کې ګډون کړی وو د عبدالحليم حافظ هغه وه. یوازې جنازه کې د ګډون خبره سرتکي نه وو، څلورو مېرمنو چې د هغه د غږ مینه والې وې د خپلو کورونو له بانګوتۍ یې ښکته ځانونه وغورځول او ددغه مصري سندرغاړي د مرګ په اواز اورېدو یې له ژوند سره مخه ښه وکړه.

عبدالحليم علي شبنانه د ډیرو مصريانو لپاره اتل و، خو یوې مرګونۍ ناروغۍ یې غږ او وجود وځپه ډیره موده د ناروغۍ پر بستر ورنځېده. د ۱۹۷۷ کال د مارچ پر ۳۰ د لندن یوه روغتون کې له ژوند او سندرو پرېوت او په ۴۷ کلنۍ کې چې د زوکړې نیتې ته یې څو ساعتونه پاتې وو روح یې څښتن ته وسپاره.

وروستۍ سندرې یې د نزار قباني د قاریه الفجیان په نوم یو شهکار شعر و چې د عبدالحليم حافظ له غږ سره دادی نیمه پیرۍ کېږي لا هم ازانګي کوي، او د ډیرو مصريانو لپاره د سهار موسیقي او ترانه ده.

هنر تر سیاستونو او مادي شتمنیو ډیر زورور او د ډیر عمر لرونکی دی.

❖ د کورنیو چارو چار سمبالي وزیر په یوه کمساري ګام سره هغې پولیسې ته اعزازی رتبه ورکړې چې دوه اونۍ وړاندې کابل کې د ډله ایزو بریدګرو سره مقابلې کې ووژل شوه. وزیر په یوه مکتوب کې دا هم ویلي چې د پولیسې کورنۍ ته به د هغې معاش د اوږده مهال لپاره ورکول کیږي.

کمساري ګام ځکه دی چې ددې واکمني ډلې مشرانو هیڅ یوه وینا کې له خپلو هغو مېرمنو او یا کوربنو مننه ونه کړه چې دوی ته یې کلیو او باندو کې سختو ورځو پر مهال خواره برابر کړي، په جګړو کې یې جامې ورمینځلي او ان ځېنو پېښو کې خويي وسله والو فعالیتونو کې هم د رپوتونو له مخې ونډه درلوده.

د دوی پر ونډه چوپټیا یو له هغو کولتوري مسلو ده چې د ښځو په نوم یادولو ورته ځان کم ښکاري، او له قران او پیغمبري روایتونو خپل کلیوال رواجونه ورته مهم کيږي.

داسې حال کې چې نوري میرمنې ترې هیواد کې کار ږوي او ازادۍ غواړي.

د خلکو وینا ده که شریعت غواړي له دینه دې نور رواجي او کلیوالي روایتونه لیرې شي او په دې توګه دې له هغه شرمه خلاصی وموندل شي چې کال کېږي د خپلو لویو ښونځي یې تړلي او دین یې رواج ته اړولی.

❖ د امریکایي اکمالاتو یو قراردادي چې اوس یې لویه پګړۍ تړلې او ځان ورته سرغازي ښکاري د چاپیریال ساتنې ملي ادارې یوه مامور ته یې چې کلیوال یې دی پیغور ډوله ویلي و-لور لور مه غږېږه تا هم مرتد رژیم کې کار کړی. هغه ورته ځواب ورکړی و چې زه خو د چاپیریال ساتنې یو عادي مامور وم او تا خو له امریکایي پوځیانو سره قراردادونه او پروژې درلودې مورچې دې ورته سمنتي کولې نو اوس انصاف وکړه مرتد ته شوې که زه؟ سړي له وارخطایۍ پګړۍ ټینګه کړې وه او ویلي مور خو یې اقتصاد ته تاوان رسولو ځکه مې له پي ار ټي پروژې اخستلې هغې ته روایت و، علما وپوښته.

دلته لندن کې د یوه چاپه اړه یو ځوان غږېده چې دا مې ډیر بد ایسي د مسلمانانو خلاف دی، دې ظالم هلمند ته پوځیانو لېږلو ماموریت کې کار کاوه. ما ویل سړیه چاپسې دروغ تړلې، دی خو دوکانداري لري. ویل یې نه زه ثبوت لرم.

د څه ثبوت؟

وايي ما خپله ترجمانی دندې ته نوم لیکلی و ده خنځیر کسان غوره کول او زه یې انتخاب نه کړم.

ماول ښه نو که ته یې انتخاب کړی وای دا دلته به نو بیا ډیر ښه سړی او ښه مسلمان و.

خبره داده چې مور ډير لنډپاري او احساساتي مخلوق يو، قضاوت د ځان په خوښه او د ځان په گټه کوو.

الله مو دې مل شي.

❖ د واکمنیو بدلون انساني ټولنه کې حتمي دی، یوازې د څښتن تعالی پاچاهي بې له شک او تل ولاړه ده.

فرعون له خپل ټول غرور او اوږدې واکمنۍ وروسته په نیل کې د خپلې ماتې او کمزورۍ چیغه وکړه، احمدشاه بابا چې د پهلې پر تخت واکمن و، ورځ راغله چې ننگیالي بچي یې د ناروغۍ درملنې لپاره تورخم او سپین بولدک کې په زاریو، زاریو پښتونخوا ته د اوبنتو خواري کوي.

د شام، مصر، عراق او ترک سلطنتونه چې په وینو گټل شوي وو، نښې یې هم پاتې نه دي، روس انگریز، امریکا، چین او جاپان په ځلونو ځلونو یو بل مات کړي او شړلي.

نو! ښه هغه او توریالی هغه چې د خپلې ټولنې وگړو ته د پوهې او زده کړو داسې مثالونه بل کړي چې که هرڅوک واکمن وي، دوی پکې خوار نشي او دخیتې په غلامۍ د فکر نړۍ ونه پلوري.

❖ چې نه دې وطن کې د مکې او مدینې سپیڅلي ښارونه شته، نه بیت المقدس پکې دی او نه دې د خلکو د دین پوهنې او دیندارۍ کچه دومره وي چې په سلو کې ۸۰ دې د خپل لمانځه پر معنۍ پوهیږي، نو هلته کفار بد کوي چې د مذهب په نوم څي؟

حتمي ده چې یا مو جغرافیه د جگړو لپاره جوړه ده، یا موږ جنګ مزاجه یو او نړۍ پوهیږي چې څنګه مو وکاروي.

زموږ د وطن تاریخ هم په سخته تفسیريږي، او شننه یې هم گرانه ده. ---

❖ د بریتانیا د وسلوالو ځواکونو پخوانۍ لوی درستیز جنرال سرنیک کارتر وايي د طالبانو منځ کې د نوي فکر او منځلارې خلک هم

شته وايي سراج الدين حقاني چي شل کاله زموږ غليم و يو موډرنيسټ او پر دې عصر پوه سرخلاصی سړی دی.

هغه د بي بي سي 4 راډيو ته وويل که افغانستان هير شي د گواښ تمه دې وشي، چي ترهگري به پکي وپايي.

د کابل اوس مهالی والي مولوي ندا محمد نديم خپلو ډله گرو ته يوه وينا کي وايي، خپلې قرباني، ستړياوې او درباندي تير شوي تکليفونه پر خلکو مه خرڅوئ پر ولس يې احسان مه کوئ، که دې د خدای لپاره کړي وي نو معامله دې له خدای سره ده پر خلکو يې ولي پورته پورته کوي.

کبر، غرور، پايلوڅي، ځنورې-برېتورې بني د مسلمان کار نه دی، پر لارو کاره واړه مه ځي.

يو دوست وايي د ډيرو مشرانو ويناوې يې سمې او د خلکو پر زړه دي، عمل کي ډير څه نه پلي کېږي.

بل وويل توپير دادی چي زموږ خلک خبرې له قران او حديثه کوو، عمل د خپل مزاج د خيل، قوم او کليوالو رواجونو له مخي کوو، هغه رواجونه چي نيم يې د شرعي خلاف دي، لکه د نجونو د زده کړو بد گڼل.

نو ملا صاحبانو!!! د خدای امر ومنئ د کلي پېغور مه منئ، د نجونو ترلي بنونځي پرانيږئ.

❖ له انگرېزي ښکېلاکه د افغانستان د خپلواکۍ بېرته اخستلو کي د قومندان نادرخان پوځي ځيرکتيا او د شاه امان الله خان د سياسي پوهي او قيادت ترڅنگ د نوم ورکو افغان غازيانو قرباني د هېري نه دي.

ايبله پښي، پر ولړه او تنده له نړيوال ځواک سره ډغري د يوه منظم پوځ د وس خبره نه وه خو د يوه هوډمن ولس مبارزي د فرنگي سپيني وتښتولي.

د تاريخ نامرده پانې او د واک نشه تل نوم ورکي سرتيري هيروي، د خدای په ياد ښه دي.

د زمري ۲۸ د هیواد د خپلواکۍ ورځ مو مبارک، څښتن مو دې هیواد له گدایی، بې وزلۍ او جهالت له منگولو هم خپلواک لري.

❖ که د مقامونو او واکمنو موده اوږده وای دپرو انسانانو به د فرعونیت دعوه کولی، چا به د دین او چا به د ملت پالنې په نوم د ولس وینې څښلې. د واک تنده د انسان تر ټولو ناوړه حوس دی.

خالق تعالی ستر عادل او قادر رب دی ځکه خو د چا پاچاهۍ او چارواکۍ پر یوه حالت نه پرېږدي.

نادران مخلوق واک ته رسېده خپل کمال او فتحه گڼي او ناکامي د الله تعالی امتحان بولي، په اصل کې واک ته د انسان رسېده تر ټولو لوی آزمایش دی.

که موږ د شرعي نظام خبره کوو، لومړی دا مهمه ده چې د دغه نظام چلونکي څه ډول انسانان دي؟

له مشرتابه تر عسکره باید دداسې نظام خلک محمدی بنایسته اخلاق ولري. اخلاق پگړۍ تړل او څنې لویول نه دي، اخلاق د ژبې لاسو او پښو چلند دی.

له بدغه مرغه په دې وروستیو کې چې د ځېنو کسانو د نیونې ویدیوگانې خپرې شوي تاسو د وسله والو کسانو چلند وگورئ چې څه ډول ښکښل او کوڅه ډبې خبرې کوي، تاسو پر ټویټر د نظام سپاهیان وڅارئ څومره ستغ، سپورخولي، ښکښلار او بې منطقه به یې ومومئ.

ښکښل، پر ژمنه نه ودرېده او بد خلکت د منافق کار دی.

درېغه که دامر بالمعروف اداره تر هر څه مخکې د خپل نظام ددغه ډول خلکو د خلق سمونې لپاره ټولگي جوړ کړي، که دوی سم شي گټه یې عامه ده.

❖ تمه سپی ده؛

که د هیلو هدیره کې بې کسه روان یاست، او یوازې یوه هیله مو د تمې په تار پر هوا ساتلې، نو وانگیره چې کال به اوړي خو هیله به سر نشي.

که همدغه سړی یا د خوشال بابا خبره سړی تر تاسو در غځېدلی د تمې تار در پرېکړي، سم لاسي به ژوبل شئ خو ډډه مه لگوه، پورته شئ خالق تعالی ته ووايست بخښنه غواړم پر ناخوانه مخلوق دې بیا زړه نه ترم یوازې روغتیا راکړه او گوره چې د خپل ارمان غره ته د کال منزل په یوه ورځ وکړم.

له هغوی منندوی اوسئ چې وختي د تمې تار در پرې کوي.

د افغانستان سوله پال پاچا ظاهر خان یوه مرکه کې ويلي وو، ځکه مې ډیرې خبرې او تقریرونه نه خوښیږي چې ښايي کله داسې خبره پر ژبه راشي چې یو څوک ژوبل کړي، د خلکو خوږول ډیر اسان کار دی خو لویه بډي ده.

ریښتیا وایي ډیرې بې فکره خبرې خو کله کله ناورین کې هم د خلکو له خولې په داسې انداز کېږي چې هغوی یې له ښه او سپین نېټه او یا خواخوږي گڼي خو نور پرې سپک او توهین شي.

❖ د قران کریم په نوم مسینجر ته پیغام راغی، له ډار او حیا مې نشو پرانستلی ما ویل حتمي به یې لیکلي وي چې د خدای لټ بنده ورځ کې خو مې لږ تر لږه یو وار لمس کولو سره لوله.

ساعت وروسته مې پیغام پرانست پکې لیکل شوي و، فضلی مولا یم که انگلنډ کې څوک ماشومانو ته قران پراوول غواړي ارازنه پرایس کې به انلاین تیچینگ ورته کوم.

ما ویل خدای خو دې په دې تیچینگ خوار مه کړه دا نوم خو به دې پر فیسبوک خپل لیکلی وای نه د قران کریم.

❖ د تونس ښار یوه کافی کې یو الجزایري رانه پوښتي د کوم ځای یی؟ ورته مې وویل افغان! د وروستی زلزلې له امله یې خواخوږي راسره وکړه.

ما ویل واه زموږ له متعصبینو خو پردې هم ښه دي پر ویرنه مو راسره خواخوږي ښيي.

وروسته یې وویل بختور یاست د طالبانو په څیر شرعي نظام لری.

ومي وویل کور ودان خدای دې یوه ورځ تاسو هم د تیک همدغه ډول نظام څښتنان کړي.

سخت رابړگ شو .

وايي نا هغه خلک ډیر تند لاري دي، خورا زور فکر لري اورېدلي می دي د نجونو ښونځي یې تړلي، زموږ هیواد

باید پر مختگ وکړي نه شاتگ.

نور می بحث ورسره ونه کړ چې ایا د طالبانو په څېر نظام یوازې زموږ د هیواد لپاره ښه نسخه ده که نوره اسلامي نړی یې هم باید عملي کړي.

له سړي سره می مخه ښه وشوه او پر دې وپوهېدم چې زموږ خواخوږي لا موږ ته هغه څه نه غواړي چې باید ویي لرو نو دوښمن به راته کله ښه ورځ و غواړي.

زما نصیبه گنډېږي!

❖ د اوکراین یو سرتیری گینادي دخپل هیواد له لوري دشوړوي لښکرو په تېل کې پر افغانستان د ناروا چپاو په تس کې ولېږل شو او بیا افغان مجاهدینو ونیوه.

هغه ډېر وخت مجاهدینو سره ملگری و، افغانی سره یې واده وکړ او ژوند یې جوړ کړ.

۳۰ کاله وروسته خپل وطن ته په ناروغ وجود ستون شو .

خویندو-وړونو یې د وینې په مینه ښکل کړ خو کلیوالو او نورو خپلوانو ترې مخ واړوه هیچا د ښه راغلاست لاس ور نکړ له دې امله چې له خپل هیواد سره یې خیانت کړی او د مرگ له ډاره له خپل غلیم سره پاتې شوی.

گیناډي مي ۲۰۱۷ کي د هغه کور کندوز کي وليده، ويل يي سره له دې چې پخپله پرېکړه خوښ دی خو بيا هم کله کله د اوکراين د خلکو وطني مينه ټکان راکوي او دا چې زه پکې خاين بلل کېږم.

موږ په ښونځي کي د ځنگلونو د قاچاق او بي رحمۍ پرې کېدو اړونده تمثيلي ټوټه وړاندې کوله، د چارتراشو تر ټولو لوی قاچاقبر هر زده کونکي ته له دې امله لس زره افغانۍ انعام ورکړ چې گواکې ښه تمثيل مو وکړ.

نن مې يو دوست ټيک هماغه ورځ راياده کړه، ټوله کورنۍ يې د سکرو لېږد کي ونډه لري چې ده ته يې هم مخامخ گټه رسي، وايي وطن تباه شو! خو مه يې تباه کوئ، يالېر تر لېر که حکومت يې تباه کوي ولس دې يې مخه ونيسي.

ښاغلی عبدالطيف حکيمي ليکي؛

مه انگېره چې گواکې ټولو خلکو درته شا کړې، فکر وکړه ښايي ته کور ناست يې.

❖ د انساني تمدن او پوهې پالنې لومړني مرکزونه، په عراق، مصر او د منځني ختيځ نورو سيمو کي وو. خو چې مسلمانانو له عصر سره ځان سم نه کړ يوازي جگړې يې ميلمني شوې ان هغه ټوپک چې موږ پرې يو بل وژنو هغه هم پخپل کور نشو جوړولی.

درځی د تونس دویمه کیسه کي موالجامة الزيتونة ته ورولم، هغه اسلامي پوهنتون چې نږدې ۱۳ پيړۍ پخوا له اکسفورډ، کمبریج، او الازهر وړاندې جوړ شوی.

که چا ليدلی وي نو تکراری احسن دې يې وگڼي.

❖ «دا وخت احساسات د ځان له قیده خلاص شول، د تکبیر ملکوتي نعرې شوي، غونډې داسې تغیر وخور، لکه د نبي کریم صلی الله علیه و سلم په راتګ چې دنیا بدله شوه.

دغه عظیم منار انانیت نه درلود، هڅه یې کوله، چې په عادي او غیر تشریفاتې ډول تالار ته را ننوزي»

دا د طالبانو د غورځنګ د یوه غړي عمر جلال صاحب د لیکلو احساساتو ټکي دي چې د خپل مشر د لومړي ځل لیدو په اړه یې کښلي.

ورته مې ولیکل ستاسو احساسات پر خپل ځای خو دا انصاف نه دی چې دغه شیبه د حضرت محمد صلی الله علیه وسلم د راتګ له شیبې سره پرتله کوي.

ګڼو ملګرو یې په ستغو ټکو راته ولیکل د مقایسې او مشابهت توپیر وپېژنه.

ماته سپورو ټکو له امله هلته د دغه توپیر پر ځای اخلاق لومړیتوب ښکاره شول او ورته مې وویل منظور مې له الفاظو سره د احتیاط دی که ددین د عالم په توګه درته سم ښکاري وي لیکه.

حضرت محمد صلی الله علیه وسلم سره د مشابهت په هکله پخپله هغه مبارک جعفر بن ابی طالب ته ويلي و، ته زما په څیر یې (خلقت/اخلاق) یا د حضر فاطمة الزهرا رضی الله عنها په هکله ویل کېږي چې څیره کې یې د رسول الله سره ورته والی درلود، د مهدي په هکل هم روایت دی چې څیره کې به د نبي علیه السلام په شکل وي.

یا دا چې یو څوک ووايي فلانی مهدي اخلاق لري، بده خبره نه ده.

خو که تاسو د خپل سیاسي رهبر او واکمن تش تالار ته ننوتل نړۍ ته د حضرت محمد صلی الله علیه وسلم راتګ سره پرتله کوئ لویه نا انصافي او خرافاتو ته په لوی لاس د خلکو باور ور ماتول دي هغه ټولنه کې چې د خلکو د لوست کچه خورا ټیټه ده، او په هره لاره د مذهب په نوم سیڅدی شي.

که یوڅوک ددین عالم شي یا دودیز ملا دا معنا نه لري چي هر څه ورته رواه دي.

افغانان علماوو ته ځانگړی درناوی لري خو د درناوي حد مالوم دی.

موږ په جومات کي ورو خبري لا نه کوو وایو پوس پوس مه کوه د الله کور دی، خو ځیني د الله تعالی کور کي په جرات له وسلو سره اتن کوي.

له الله تعالی ویره پکار ده او هغه دیني باورونه او درناوی باید وسائل شي چي زموږ ټولنه یې لري.

❖ د نړۍ تر ټولو پخوانی بیرغ د ډنمارک بلل کيږي چي د گینس په کتاب کي هم ثبت دی.

د هر هیواد بیرغ کي ځانگړي نښي او رنگونه خپل خپل تعبیرونه او تفسیرونه لري، لکه د امریکا بیرغ کي پنځوس ستوري د هغه هیواد د جغرافیي پنځوسو ایالاتونو په معنا بلل کيږي، اسلامي نړۍ کي د پنځه کونجیز ستوري کارول د اسلام د پنځه بیناوو په معنی ده.

دا هم زما د تونس دریمه کیسه؛ د هغه هیواد بیرغ چي له یوې نیمي پیرۍ یې عمر اوږي ان د فرانسوي نیواک پر مهال هم له ریږدو مراوی نشو، سپکاوی یې سخته سزا لري، او درناوی یې د ټولو ویاړ دی.

❖ مذهبي زغم؛ د نړۍ هره هغه ټولنه باثباته او امن ده چي مذهبي زغم په کي وي. اسلام د زغم لپاره تر ټولو پراخه لمن لري او د هر چا د مال او سر خوندیتوب ضمانت پکي شته البته په اسلام کي نه په ځېنو مسلمانانو کي. زموږ ټولنه له دومره تربگنیو جوړه ده چي د حنفي مذهب پیروان د امام شافعي له لار روانو سره یو ځای لمونځ نه کوي، حنفيانو کي نورې وړې وړې ډلگۍ چي د مدرسو او طریقو نومونه یې په ځان ایښي ممبر یې د یوه بل رټلو او سپکولو ته ځانگړی کړی.

زما د تونس کپسو کي مون نن حلق الوادي ته بیایم هلته چي یهودان مسلمانانو ته روژه ماتي تیاروي.

تونس ته اسلام ومه زېږدیزه پيړۍ کې ورغلی، او سلو کې ۹۹ وگړي يې مسلمانان دي رسمي دين يې اسلام خو د لږکیو کې لږ شمير يې نا مسلمانان وگړي هم شته.

مذهبي زغم يې خلک پر يوه دسترخوان کېنولي او ژوند کوي.

د مولانا صاحب بسمل پر پاڼه د استاد مصطفى محمود له نکلې ليکل شوي:

کله چې کافر او مسلمان پر سيند لاهو شي الله جل جلاله به هغه څوک ژغوري چې لامبو وهل يې زده وي.

جاهل مسلمان به ډوبيري، او کافر آب باز به ژغورل کيږي

ځکه چې د الله جل جلاله هغه څوک نه خوښيږي چې جاهلان او بي کماله دي.

ښه ژبه او ښه توب دا نه دی چې د هر دور واکمن ته جناب/عليقدر وويل شي.

انسانيت دادی چې په يوه دور کې دې هم ښکځل ونشي او داسې سپکاوی چې سبا پرې تيت گوري او د هماغه رټل شوي مخ ته ولاړ يو.

افريقايي الاصله امريکايي ليکوال ايدوو کوينيکان وايي که غواړئ ستاسو د هيواد پر راتلونکي وگرېږم د خپلو اتلانو نومونه راته واخلي هغه چې ستاسو ځوانان پرې زړه تړي.

نو فکر وکړئ زموږ د دا تېرو څو لسيزو د اتلوليو معيار څه و، نو خپل حال د هماغه لنډ تېر زېږنده وگڼئ.

که اتل مو د جگړې له ډگره غوره کړی وي، حتمي ده چې د جگړې له کيسو سره به ژوند کوي.

محمد اسلم شينواری چې ځان يې قومي لېږد باله؛ خلقيانو پارچميانو د افغانستان ملي بيرغ له ارگه کوز کړ، پردی شوروی جنډه يې پر هېواد رپانده کړه، تک سور بيرغ ټيک لکه د وطن د حالت وینلرلی رنگ، ملي پوځ يې د گوند په نوم کړ (خلقي اردو).

ورپسې مجاهدينو د هيواد ملي بيرغ تنظيمي کړ، او په راولپنډۍ کې يې په تور، سپين او شين درزي پر همدغو رنگونو وگنډه او پر کابل يې پورته کړ.

زموږ په منگ نسل چې کډوالۍ کې مو ماشومتوب تېر کړی و، نه د هيواد د ملي بيرغ له رنگ خبر و، نه د پوځ له جامو.

محمد اسلم شينواری چې د راډيو تخنيکي انجنير و، تل به يې له ځانه ملي درې رنگه بيرغ تاو کړی و او کله کله به يې د افغانستان د ملي پوځ پخوانی جامې او بيلابيلې رتبې هم پر سينه ځړولې وې، د مجاهدينو او بيا د طالبانو لومړنۍ واکمنۍ مهال و، زموږ د ښونځي د رخصتۍ پر وخت به په يوه هسکه ولاړ و او پر واړه لودسپيکر به يې د وطن خبرې کولې.

خلکو به لیونی باله، ویناوو پسې به يې خندېده خو موږ ترې د هيواد ملي رنگونه او هویت زده کړ، د احسان پوروري يې يو.

وايي نن يې روح څښتن تعالی ته وسپاره (خدای دې د ټپي افغانستان د مظلوم او معصوم بچي په توگه د رحم او لورینو ډالی ور نصیب کړي).

امین یا رب

زبیر صالح د عقل نکل کا؛

عقل یوه ورځ له یو انگرېز سره پر لاره ملگری شو ځان یې ور پېژندو او ټولې خپلې ځانگړنې او ښېگنې یې ورته واورولې انگرېز یې لاس ښکل کړ او ورته وایي ویل ښه ته چې دومره له ښېگنو ډک ملگری یې بیا نو ته باید تر ما وړاندې روان شي ځکه که پر لاره کوم گواښ پېښېږي نو وار له مخه به مې خبروي.

عقل یې وړاندیز ومانه اوس چې کومه خبره او یا هم خطر پېښېږي انگرېز یې وار له مخه چمتووالی کړی وي. بله ورځ له یوه پنجابي سره

ملگری شو هغه ته یې وویل، چې زه عقل نومېږم او د نړۍ د هرې ستونزې په چل پوهېږم پنجابي چې دا خبره واورېده ورته یې پښې ښکل کړې وېل یې ته چېرې وې صاحبه ته باید له ماسره څنگ په څنگ لار شي هيله ده ما یوازې مه پرېږدئ زه ډېر ډارېږم ځکه ډېر دوښمنان او ستونزې لرم له وژلو او خورولو مې وساته او له ستونزو نه د خلاصون لارې را وښایاست.

عقل یې خبره هم ومنله او اوس چې هر ځل له ستونزو سره مخ شي نو یې له ستونزو خلاص کړي.

بله ورځ عقل ځانته په سفر روان و له لیرې یو شمله ور ښکاره شو چې گردنۍ یې تړلې وه او له توپک سره مغرور روان دی عقل منډه ور واخېسته او په وېره یې ورته وویل خان صېب زه هم سفر لرم که دې خوښه وي نو یو ځای به دا لاره رالنده کړو او یوه خوله ګپه به سره ولګوو.

خان وویل زه دوښمنداره یم له ماسره تګ خطر لري بیا نور ستا خوښه، څو ګامه چې لارل عقل وویل خان صېب زه عقل یم هر څوک راته اړتیا لري زه د هر ډول ستونزو او کړاوونو د خلاصون لاره لرم، انګرېز د ځان امام کړم پنجابي په څنگ کې ونېوم که دې اړتیا وي نو ستا هم مرسته کوم.

خان صاحب د توپک لټ کش کړ په غوسه یې ورته وویل چوپ شه چې عقل یې ځان ته به یې زه تر تا ډېر پوهېږم ما تر اوسه پلار ته اجازه نه ده ورکړې چې تر ما مخکې لار شي تر اوسه پورې مې ورور او ښځه زما په څنگ کې د تګ جرأت نشي کولای. تاته مې چې وخت درکړ د دې لپاره و چې ګواکې ډارېږي.

ته نور له ماسره یو ځای نشي تللی په ما پسې وروسته وروسته راځه دومره وروسته چې د پښو کش او کړپ دې هم وا نه ورم.

عقل غریب له ډاره لکه پانه ریږده لومړی وار یې و چې دومره غوسه او ځان ته د توپک شپیلۍ یې مخامخ ولېده مجبور شو د غیرتې ... خبره یې ومنله او په هغه پسې ډېر شاته شاته په ماتو ماتو ګامونو روان شو.

اوس چي عليقدر خان صاحب حفظه الله پر هره كنده او ستونزو كي
و غورځېري نو كلونه وروسته عقل و ورسېري او خان صېب بيا ورته
ووايي كاش پر دې لاره نه وای راغلی. دلته خطر و بيا په ټيټو سترگو
ووايي

(كاش وروستيه عقله چې ته رومي وای)

❖ اروا پوهان وايي هغوی چې ويناوې په لور غږ اوروي، چيغې وهي
تل خپل مخالفين مخاطبوي او خان په حقه گڼي په اصل كي د يوه
تمثيل هڅه، او كاذبه شخصيت جوړونه كوي.

وروستی افغان پاچا تل ارام غږېده، هيچا ته يې د مخالف خطاب نه كاوه،
او هغه سړی چې د ده پاچاهي يې ړنگه كړه ويل يې احساساتي و خو
وطن دوست هم.

زغم او انسانيت ته يې سلام!

❖ دا مه گڼی چې يوازي بهرنی لاس وهنې د جگړو او شخړو لاملونه
وي، شرعي مسله ده کومه ټولنه كي چې مهرباني او عدالت نه وي
شخړې او اورپکي پکې پېښېږي.

❖ د علماو او مشايخو د ترور او کړوني پېښې بدې دي خو د حکمت دا
خبره هم له ياده مه باسئ چې دې پېښو د کابل څه چې د پېښور ديني
عالمان هم اړ کړي د انسان د ژوند پر ارزښت و غږېږي او هغه
قراني احکام او نبوي حديثونه واوروي چې پکې د انسان وژنې او
بي رحمۍ غندنه شوې.

دا يو مثبت بدلون دی چې زموږ د ټولني مذهبي څېري د ژوند ارزښت ته
قابل شي.

ان شالله يوه ورځ راتلونکي ده چې همدا علمابه د هغو چارواکو زېل او
ناخبري هم ننګوي چې د نجونو د تړلو ښونځيو له تاوانه به خبره دي.

الله تعالى دې د حق ويونکو او واحدو علماو ساتندوی شي.

دنجونو_بنونځي_پرانيزی

❖ د مشرانو جرگې د قدر وړ مشر په درناوي او امنیت لپاره د جلال اباد ښار څو کوڅې او عامه لارې پر سمندري دیوالونو بندې وې، دغلته یوه میشت عادي ښاري به نیم ساعت پر بله لار منزل کاوه چې خپل کور ته ورسیري، خو ما هیڅکله دا اټکل نه و کړی چې لښکر گاه کې دې یوه لویه عامه کوڅه د یوه عادي ولسوال لپاره دیوال او بنده شوې وي.

بلخ کې مې یوه خبري کنفرانس ته پوښښ ورکاوه، ویل یې سیاسي دفتر کې به والي صاحب وینا ولري، ما د عربو د شاهي قسرونو کیسې اورېدلې وې، خو دا وړ رنگین قصر مې خوب کې هم نه ولیدلی، هغه هم بې وزلي افغانستان کې، سیاسي دفتر د والي صاحب شخصي دفتر او بلاتشبییه جنت و.

پخوا به خلک بهرنۍ نړۍ ته تلل د حکومت دنده به یې د کم معاش لپاره پرېښوده، خو وروستي جمهوریت کې به له لندن او واشنگټن کابل ته حکومتي دندې ته تلل او څو میاشتې وروسته به یې دوبي او ترکیه کې د دمه حای لپاره یو کور اخسته.

او چې خبره لاره!!!!

د نظام پرځېدو لپاره یې لویو یو پر بل پوره اچوله او وړو یې رسنۍ ملامتولې چې گواکې حکومت یې تخریبوه، یوه هم اخلاقي جرأت ونه کړ چې ووايي وطنه ومو بڅښه خپل کور مو نه گڼلي د مزدوری بازار مو وې او لوټ شوې. □

❖ حاجي صاحب ذبیح الله مجاهد راته یوه مرکه کې ويلي و، د حکومت د ټاکنو معیار یې قرباني ده. هغه وخت راسره یوازې دا پوښتنه وه چې که د قربانی بدل کې څوک ترلاسه کوي د سپیڅلي

جنگ او د الله د لارې نوم مو ولې کاروو، که مو ثواب لپاره جگړه کوله نو پر څوکۍ اخستو خو مو ثواب پر سیند لاهو شو.

او نن د دغه خبرې یوه بله څنډه راته روښانه شوه، کله چې مسلکي څوکۍ د ډلې تپلې او قربانۍ په نیت لیلام شي د خبرې سړی ورکېږي. د کابل او اسلام اباد پر سوداگرۍ مې غوښتل یو څوک وغږوم، ویل یې وزیر صاحب بوخت دی په ټول امارت کې یو داسې څوک پیدا نشو چې پر اقتصاد او سوداگرۍ علمي او مسلکي بحث وکړي.

الله دې پر هیواد او خلکو خپل رحم وکړي.

بني نه ښکاري د وخت د نېزه والو ارادې

تندیه! نو تر کومه پورې ډال به دې ساتم

زما سرکشه سره! څه بې ځایه دې شیندم

پښتون یمه د عقل نه کنګال به دې ساتم

جونګرې ته مې وی چې وړانوي دې یو سړی

چې ور به دې ساتمه که دېوال به دې ساتم

اقبال مومند

❖ سید جمال الدین افغان پورې تړلې یا ترې نکل خبر ده چې ورته وویل شو، نیواکگر لکه لیوان داسې دي، د هغه ځواب و که تاسو پسونه نه وی لیوان نه درېسي راتله.

ازمایل شوي، ناکام اوفساتي خلک داسې نه دي چې د نیوکې حق نه لري یا خو ښه او بد نشي بیلولی، مهم یې د ژبې توري دي چې په کوم رنگ یې اورو، د عقدې او که د زړه سوي په نیت!؟

❖ ذوالنون المصري له ۷۹۵ تر ۸۵۹ زېږديزو کلونو ترمنځ ژوند کړی، د تصوف له مخکښانو او پوهانو یو و. مصر، شام، عراق او یو څه موده مکه مکرمه کې هم اوسېدلی. د اسلامي فقي ترڅنگ یې کیمیا او طبي علوم هم لوستي و نو ځکه د هغه مهال هغو ملایانو چې له عصري علومو ناخبره وو پرې د کفر تور ولگوه، ان ترې دې چې زنداني شو، خو وروسته هغو کسانو چې د هغه اثار یې لوسته له نامه سره د درناوي الفاظ رحمة الله علیه او نور.. ورتړل.

ښاغلی ذوالنون صوفیزم کې د خوږې اومینه ناکې ژبې پر ځایولو هم شهرت لري.

یوځای پوښتل کېږي تر ټولو غمجن انسان څوک وي؟

وايي هغه کسان چې بدخویه وي تر ټولو ډېر کړیږي.

د لټی او بې کارۍ په تړاو دیني روایتونه خورا څرگند دي.

• د څښتن تعالی د ناخوښۍ وړ گرځي.

• ټولنه وروسته پاتې کیږي.

• د ژوند له کاروان سره مزل نه کیږي.

او نورو ته اړ کېږي داسې چې له خپل ټول غرور سره ناسازه اقتصادي حالت کې د یوې ټولنې، هیواد او فرد په توګه دې لاس بل ته غځیږي.

قران کریم په روښانه ډول کار او هڅه ستایي، سوره النجم کې الله تعالی د انسان د کار او خواری په اړه وایي:

وَأَنْ لَّيْسَ لِلْإِنْسَانِ إِلَّا مَا سَعَى - له هڅې پرته له انسانه د بل څه تمه نشته.

د نا انصافه انسان ذلت که دوه ورځې ناوخته هم وي خو خپل برخلیک ورسیري.

د سزا ناوخته کېده د ظالم انسان د کمال نښه نه ده، الله لا ډېره موکه ورکوي چې دی پکې خپله برخه پوره کړي او بیا یې درنه بدله وګوري.

د سوره آل عمران ۱۷۸ ایه کې په دې تړاو د څښتن تعالی ژمنه روښانه ده.

زموږ رب د انصاف او عدالت ښه پلې کونکی دی.

نهيلي نه ښايي چې دومره لوی ډاډ لرو.

د خلکو کړولو او نا انصافيو لپاره یوازې پاچاهان او حکومتوال مه ملامتوئ. د ځان غوښتنې، ماده پرستۍ او ځان ساتنې ناوړه خویونه د انسان له فطرت سره تړلي، که څوک د یوې ژرندې څښتن هم وي په وار ساتلو، وخت ټاکلو او غوراوي کې به ټگي کوي. د لوېدیځ پوهان د خپلې ټولنې اخلاقي نیمګړتیا په ځان غوښتنه کې ګڼي او دا چې څوک څه ډول د خپل ګټو لپاره تر پښو لاندې کړي خو ځان وساتي، سره له دې چې ماده پرستي ان د دوی د نظامونو برخه هم ګرځېدلې.

حضرت علي کرم الله وجهه د څوکۍ او واک تنده او ساتنه داسې څه ګڼي چې خلک پرې ان خدای هیروي، وايي

د مشرۍ او واک حرص انسان د الله تعالی له مینې اړوي.

نو که څوک ټیټ پورۍ یا جګپورۍ، دولتي او نا دولتي چارواکی و دغه ځانګړنه یې فطرتي ده. د الله تعالی پاچاهۍ کې یوازې له ګناهونو او چلونو پاک او معصوم مخلوق ملایکي او پیغمبران دي.

د دعا په هیله !!!

پای.

Thank you for reading

Find more e-books and articles on Ketabton - your multilingual digital library.

www.ketabton.com

Ketabton - Pashto, Farsi, Arabic & English